

کتاب سنت اور اسلاف اُمت کی تعلیمات کا علمبردار

ماہنامہ

اشرف المجلدات

Volume:17 Issue:4 April 2024

مدیر

مولانا محمد عبدالقوی

ادارہ اشرف العلماں ٹرسٹ حیدرآباد

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	ظالم ابھی ہے فرصت تو بہ نہ دیر کر	درس قرآن
۷	حضرت مولانا محمد مصدق القاسمی زید مجدہ	راہِ علم دین کا مسافر مجاہد فی سبیل اللہ ہے	درس حدیث
۹	مدیر	ایک اہم اطلاع	پیش گفتار
۱۰	مولانا محمد الیاس محی الدین ندوی بھٹکلی	کیا تم میرے دوست کو ستانا نہیں چھوڑو گے؟	گوشہ سیرت
۱۱	مولانا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۳	مولانا عبدالرشید طحہ نعمانی قاسمی	سیدنا عیاش بن ابی ریعہؓ	تذکار صحابہؓ
۱۸	حضرت مولانا سید احمد میض ندوی زید مجدہ	اگر بچوں کا ایمان عزیز ہے تو صحیح اسکولوں کا۔۔۔	اصلاحی مضامین
۲۲	مولانا محمد عمر قاسمی کاماریڈی	کیا یہی آئین وفاداری ہے	"
۲۷	مولانا بلال میرٹھی	اعظم اسلاف کے عظیم خلف مولانا عبدالرؤف بستیویؒ	شخصیات
۳۴	مولانا محمد انصار اللہ قاسمی	فلسطین کے مسلمان اور قادیانی گروہ	تعاقب فرق ضالہ
۴۵	حضرت مولانا محمد عبدالقوی صاحب منظرہ	درس مشکوٰۃ	افادات اکابر
۵۰	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

ظالم ابھی ہے فرصتِ توبہ نہ دیر کر

از: مولانا محمد عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
قُلْ يُعْبَادِي الَّذِينَ آمَنُوا عَلَي أَنْفُسِهِمْ لَا تَقْنَطُوا مِنْ رَّحْمَةِ اللّٰهِ إِنَّ اللّٰهَ يَغْفِرُ
الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ﴿٥٣﴾ (سورة الزمر)

ترجمہ: کہہ دو کہ: اے میرے بندو! جنہوں نے اپنی جانوں پر زیادتی کر رکھی ہے، اللہ کی رحمت سے مایوس نہ ہو، یقین جانو! اللہ سارے کے سارے گناہ معاف کر دیتا ہے، یقیناً وہ بہت بخشنے والا بڑا مہربان ہے۔
توضیح: رمضان المبارک کے آخری ایام چل رہے ہیں یہ وہ عشرہ ہے جس میں پاک پروردگار اپنے قدردان بندوں کو جہنم سے خلاصی کا پروانہ عطا فرماتے ہیں اللھم اجعلنا من عتقاء النار بحرمة سید الابرار ﷺ یہ باری تعالیٰ کا اپنے گنہگار بندوں پر بڑا فضل و کرم ہے کہ وہ ایسے مواقع فراہم کرتے رہتا ہے جس کی قدر کر کے بندہ اپنے معاصی سے پاک و صاف، مغفور و مرحوم ہو جاتا ہے۔

یہ اللہ تعالیٰ کی بے پایاں رحمت و شان کریمہ ہے کہ وہ اپنے بندوں کو پوری زندگی توبہ و رجوع کا موقع دیتا رہتا ہے کہ جب کبھی دل میں غیرت آئی اور وہ خوفِ خدا سے لرزاں و ترساں ہوا تو وہ فوراً ندامت و شرمندگی کے ساتھ اللہ کی طرف رجوع کر لے تو وہ اللہ تعالیٰ کو بہت توبہ قبول کرنے والا اور بہت بخشنے والا پاتا ہے لیکن یہ بات ذہن نشین ہونا چاہیے جس ندامت و شرمندگی سے گناہ معاف ہوتے ہیں وہ سچے دل سے ہو اور آئندہ نہ کرنے کے عزم کے ساتھ ہو اور اس گناہ کا تعلق بندوں کی حق تلفی کی صورت میں نہ ہو، اسی توبہ کو ”توبۃ النصوح“ کہا گیا ہے، مقبول توبہ کی تین علامتیں بلکہ وہ اس کی لازمی شرطیں ہیں: اول یہ کہ گناہ سے رک جائے، دوسرے یہ کہ صدق دل سے توبہ کرے، تیسرے یہ کہ دوبارہ اس گناہ کے نہ کرنے کا عزم مصمم کرے۔ اگر بہت کوشش کے بعد بھی گناہ دوبارہ سرزد ہو جائیں تو پھر توبہ کرنے میں عار محسوس نہیں کرنا چاہیے، جتنی بار ارتکابِ معصیت ہوا اتنی ہی

بار بلا کسی تاخیر کے انابت الی اللہ بھی ہونا چاہیے اور یہ ادا اور یہ تڑپ عند اللہ بہت محبوب بھی ہے، کثرت استغفار کی برکت سے ایک فائدہ یہ بھی ہوتا ہے کہ خدا تعالیٰ کی طرف سے بندے کے قلب میں ترکِ معصیت کا داعیہ پیدا کر دیا جاتا ہے اسی کو خواجہ عزیز الحسن مجذوبؒ نے جذب سے بھرپور منظوم کلام میں یوں ارشاد فرمایا۔

جو ناکام ہوتا رہے عمر بھر بھی
بہ ہر حال کوشش تو عاشق نہ چھوڑے
یہ رشتہ محبت کا قائم ہی رکھے
جو سو بار ٹوٹے تو سو بار جوڑے

لیکن گناہ پر اصرار کرنا، اور نڈر رو بے باک ہو جانا، رحمت باری تعالیٰ سے مایوس ہو جانا، ایک مومن بندے کی شان نہیں ہے، عبدیت و بندگی کا تقاضا یہ ہے کہ حتی المقدور خطاؤں سے دوری بنائے رکھے، اس کے باوجود بھی غلطی ہو جائے تو توبہ کرنے میں تاخیر نہ کرے کیوں کہ پتہ نہیں ہے کہ زندگی کا چراغ کب بجھ جائے۔

ظالم ابھی ہے فرصت توبہ نہ دیر کر
وہ بھی گرا نہیں جو گرا پھر سنبھل گیا

رمضان المبارک کے مہینہ میں ماحول ہی کچھ ایسا سازگار ہوتا ہے کہ نیکی کرنا آسان، گناہ کرنا مشکل بن جاتا ہے، یہ رب تعالیٰ کی تربیت کا نتیجہ ہے عامی مسلمان بھی ثواب سے اپنی جھولی بھرتا ہے اس خدائی سوغات اور تحفہ باری تعالیٰ کو سنبھال کر سال کے 11 ماہ احتیاط کے ساتھ وقت گزاریں گے تو یہ ہمارے لیے اجر عظیم، قربِ خداوندی اور روحانی ارتقا کا ضامن ہوگا اسی لیے قرآن وحدیث کی روشنی میں ہمارے اسلاف نے کچھ تدابیر بتلائی ہیں جن کو اختیار کر کے مابعد رمضان بھی ہم تقویٰ و طہارت والی زندگی گزار سکتے ہیں:

(۱) سچی توبہ کے بعد پچھلے گناہ کو یاد نہ کریں نہ کسی سے اس کا ذکر کریں۔ (۲) جو گناہ ہوئے ہیں اس کے اسباب کے قریب بھی نہ جائیں۔ (۳) کسی متبع سنت اللہ والے سے اصلاحی تعلق قائم کریں اور سے اپنے روحانی امراض اور گناہوں کی اصلاح کرواتے رہیں۔ (۴) جتنا ہو سکے اپنی نشست و برخاست نیک لوگوں کے ساتھ رکھیں۔ (۵) جب بھی کوئی گناہ کا خیال دل میں آئے تو یہ تصور کرے اللہ میرے ساتھ ہے، اللہ مجھے دیکھ رہا ہے اور وہ مجھے عذاب دینے پر قادر ہے اگر گناہ سرزد ہو گیا تو دنیا میں بھی رسوائی ہوگی اور قیامت میں اللہ تعالیٰ اور رسول اللہ صلی اللہ علیہ وسلم اور تمام مخلوق کے سامنے بھی رسوائی ہوگی۔ اللھم اجعلنا من عبادک الصالحین واحشرنا فی زمرة الذین یقال لھم: لا خوف علیھم ولا هم یحزنون۔ آمین



درسِ حکایت

راہِ علم دین کا مسافر مجاہد فی سبیل اللہ ہے

از: حضرت مولانا محمد مصدق القاسمی *

عن انس رضی اللہ عنہ قال قال رسول اللہ ﷺ من خرج في طلب العلم فهو في سبيل الله حتى يرجع - (رواہ الترمذی والداری)

ترجمہ: حضرت انسؓ فرماتے ہیں کہ رسول اللہ ﷺ نے ارشاد فرمایا: جو شخص علم دین کی طلب و تحصیل میں نکلا تو وہ جب تک (اپنی منزل) کو واپس نہ آجائے اللہ کی راہ میں ہے۔

تشریح: جو بھی دین و شریعت کا علم حاصل کرنا چاہے وہ علم فرض عین ہو یا فرض کفایہ اپنے گھریا اپنے وطن یا شہر سے نکلا تو اس کے لیے ایسا ثواب عظیم ہے گویا وہ جہاد فی سبیل اللہ میں ہے یعنی اللہ کی رضا کے لیے اللہ کے راستے میں جان نچھاور کرنے اور دین کی سر بلندی کے لیے دین کے راستے میں لڑنے والے کے برابر ہے، جس طرح ایک مجاہد اشاعتِ دین کے لئے ہر طرح کی قربانی پیش کرنے گھر بار، اہل و عیال اور دنیا کی ساری لذتوں کو چھوڑ کر راہِ خدا میں نکلتا ہے اسی طرح ایک طالب علم بھی اللہ کے دین کو پھیلانے کی غرض سے سیکھنے کے لیے گھر سے سب کچھ چھوڑ چھڑا کر نکلتا ہے۔ شیطان کو ذلیل کرنے اور اپنے نفس کو مارنے ہی کے لیے گھر سے نکلتا ہے اور سفر کی تمام تکلیفوں کو جھیلتا ہے۔ لہذا وہ بھی گھر واپس لوٹنے تک مجاہد کا ثواب پاتا رہتا ہے اس حدیث میں ایک بات تو واضح ہے کہ طالب علم گھر لوٹنے تک تو مجاہد کا درجہ حاصل کرتا ہے لیکن جب علم دین سے فراغت پا کر باقاعدہ علوم سے آراستہ ہو کر گھر واپس ہوتا ہے تو اس سے بھی بڑا درجہ پاتا، کیوں کہ وہ ناقص سے کامل بن گیا، ناقص کی صورت میں یہ مقام ہے تو کامل کی صورت میں اس کا مقام و مرتبہ بلند اتنا ہوتا ہے کہ آپ ﷺ کی زبان مبارک میں انبیاء کا وارث بن جاتا ہے کیوں کہ اب وہ اس دین کی ترویج و اشاعت میں اپنی صلاحیت لگاتا ہے تو انبیاء کی نیابت کا کام انجام دیتا ہے۔ اس لیے طلبہ علم دین کو علوم دینیہ کی تحصیل میں اس جذبہ کے تحت

رہنا چاہیے کہ وہ اس کو اپنا اوڑھنا بچھونا بنالیں اور علم کے حصول کا جذبہ اتنا زیادہ ہو کہ کسی بھی مرحلہ پر اس کی طلب کی تکمیل اور اس کی جستجو کی تسکین کم نہ ہوتی ہو، پھر یہاں تک کہ علم کی طلب و جستجو میں وہ اپنا عرصہ حیات پورا کر کے اس دنیا سے چلا جائے پھر بھی اس کے علم کی پیاس نہ بجھے جیسا کہ آپ ﷺ کی ایک حدیث شریف میں اسی طرف اشارہ ہے۔ ترمذی میں ہے حضرت ابوسعید خدریؓ فرماتے ہیں کہ رسول اللہ ﷺ نے فرمایا مومن کا پیٹ خیر کی بات سننے (یعنی دین کا علم حاصل کرنے) سے کبھی نہیں بھرتا۔ یہاں تک کہ جنت ہی اس کی منتہا ہوتی ہے۔

یہ حدیث طالبان علم دین کے لیے ایک عظیم بشارت رکھتی ہے کہ وہ انشاء اللہ اس دنیا سے باایمان رخصت ہوں گے اور حسن خاتمہ سے نوازے جائیں گے۔ اسی لیے بہت سے اہل اللہ کے بارے میں منقول ہے کہ وہ ساری زندگی طالب علم بنے رہے اور علم کے بہت سے میدانوں میں کمال حاصل کر لینے کے باوجود وہ عمر کے آخری حصہ تک تحصیل علم میں مشغول رہے تاکہ اس درجہ کو حاصل کر لیں جس کی اس حدیث میں بشارت ہے درحقیقت علم کا سمندر اتنا وسیع ہے کہ طلب علم کا مفہوم علمی مشغولیوں کی ہر صورت پر پورا اترتا ہے۔ خواہ وہ تعلیم و تدریس اور تصنیف و تالیف ہی کی صورت میں کیوں نہ ہو اس اعتبار سے علمی مشغولیت کی کوئی صورت بھی ہو اس پر اس حدیث میں بشارت کا حقیقتاً اطلاق کیا جاسکتا ہے۔ اس طرح کی احادیث مبارکہ فضیلت علم دین کے بارے میں کتب احادیث میں متعدد ہیں۔

کاش! علم دین کے حصول میں نکلنے والے طلبہ کرام ہمیشہ اس کو مستحضر رکھے ہوتے تو علم میں وہ کیفیت پیدا ہو سکتی جو پچھلے زمانوں میں اسلاف کے اندر موجود تھی آج حصول علم دین کے اندر ایسا جذبہ انتہائی ماند پڑ گیا۔ ایسا محسوس ہوتا ہے کہ طالبان علوم دینیہ نے تاجدار مدینہ احمد عربی محمد مصطفیٰ ﷺ کے ارشادات مبارکہ کو پس پشت ڈال دیا جو بشارتوں سے بھری ہوئی ہیں۔ انہوں نے سرپرستوں کے دباؤ یا کسی وجہ سے علم دین کا راستہ متعین کر لیا اس کی اہمیت و افادیت کو سمجھتے ہوئے پڑھنے آتے تو از ابتدا تا انتہا اس علم کے حصول میں وہ لگن، جستجو اور فکر ہوتی جو ایک سچے طالب علم میں ہونی چاہیے۔

مدارس دینیہ کا آغاز ہو چکا ہے طلبہ مدارس میں اپنے شہر اور گھر کو چھوڑ کر مجاہدے سے مدارس میں پہنچ چکے ہیں تو وہ تمام ان احادیث کا مطالعہ ایک دفعہ کر لیں جو آپ ﷺ نے علم دین کی فضیلت کے بارے میں ارشاد فرمائی تاکہ نیت صادق اور طلب صادق کے ساتھ اس اہم راستے میں لگے رہنے کی توفیق عطا ہو۔

اللہم وفقنا لما تحب وترضی

پیش گوئی

بسم الله الرحمن الرحيم۔ وبه نستعين

ادارہ اشرف العلوم حیدرآباد سے اس عاجز نے آج سے ۳۱ سال قبل محرم الحرام ۱۴۱۴ھ جون ۱۹۹۳ء میں ایک ماہ نامہ ”اشرف العلوم“ کے نام سے شروع کیا تھا جو باقاعدہ نہ تھا، پھر ”الاشرف“ کے نام سے باقاعدہ رجسٹرڈ جریدہ کا آغاز کیا گیا، وہ بھی جنوری سن ۲۰۰۱ء میں کسی قانونی نقص کی بنیاد پر ہو گیا اور ۶ سال تک مسدود رہا، احباب کے مسلسل اصرار پر نئے سرے سے قانونی چارہ جوئی کر کے نئے نام کے ساتھ ”اشرف الجرائد“ کا آغاز ۲۰۰۷ء میں ہوا جو بحمد اللہ پورے استقامت و کامیابی کے ساتھ ۱۸ برس تک نکلتا رہا اور ابھی اپریل ۲۰۲۴ء کا شمارہ آپ کے ہاتھوں میں ہے۔

گزشتہ سال دہلی سے اطلاع ملی کہ ان کے ہاں رسالے کا قانونی ریکارڈ نامکمل ہے، اس کی درستگی کی جائے ورنہ پرمیشن منسوخ کر دیا جائے گا، جب کہ غور کرنے سے کوئی بات خلاف ضابطہ ہمارے علم میں نہ آسکی، کیوں کہ سب کچھ صحیح چل رہا تھا، اور اسی وجہ سے پوسٹنگ پرمیشن بھی مل رہا تھا، بہر حال ایک صاحب کو رمضان المبارک ہونے کے باوجود دہلی بھیج دیا گیا، انہوں نے کئی دن رہ کر اور بجائے خروں کو گوارا کرتے ہوئے تمام دستاویزات اور ریکارڈ کو از سر نو مرتب کروا دیا، جس پر ایک لاکھ روپے کا خرچ آیا، صورت حال یہ ہے کہ وجوہات پوچھنا نہیں ہے، احکامات تسلیم کرتے جانا ہے، محکمے کی شکایات کا سلسلہ ایک سال گزر جانے کے باوجود تانہوز جاری ہے۔

وقت اور پیسے کے ضیاع کو دیکھتے ہوئے۔ جب کہ ویسے بھی رسالہ خسارے ہی میں چلتا رہتا ہے۔ مشورے سے یہی طے پایا کہ ماہنامے کو بند کر دیا جائے اس کے بجائے مختصر سا برقی جریدہ ہر ماہ سوشل میڈیا پر پوسٹ کر دیا جائے، کاروائی جاری ہے ممبران کی اطلاع کے لیے یہ سطریں سپرد کر رہا ہوں۔

والسلام

محمد عبدالقوی

۲۵ رمضان المبارک ۱۴۴۵ھ

کیا تم میرے دوست کو ستانا نہیں چھوڑو گے؟

از: مولانا محمد الیاس محی الدین ندوی بھٹکلی *

رحمت عالم ﷺ مجلس میں تشریف فرما ہیں اور آپ ﷺ کے ساتھ آج صرف ابو درداءؓ ہی ہیں، اچانک کیا دیکھتے ہیں کہ صدیق اکبرؓ غصہ میں اپنی چادر کا ایک کونہ ہاتھ میں پکڑے آرہے ہیں اور ان کا گھٹنا کھلا ہوا ہے، ان کی اس حالت کو دیکھتے ہی آپ ﷺ سمجھ گئے کہ آج ان کی کسی سے ان بن ہو گئی ہے، جب وہ مجلس میں پہنچے تو سلام کے بعد کہنے لگے: آج مجھ میں اور عمر بن خطابؓ میں کچھ سخت سست بات ہو گئی، پھر مجھے جلد ہی اپنی غلطی کا احساس ہو گیا اور میں نے ان سے معافی مانگی، لیکن انھوں نے مجھے معاف نہیں کیا، اس لیے میں خدمت اقدس میں حاضر ہوا ہوں، یہ سن کر آپ ﷺ نے فرمایا:-

اے ابو بکر! اللہ تم کو معاف کرے، یہ جملہ آپ ﷺ نے تین دفعہ دہرایا۔

ادھر عمر بن خطابؓ کو بھی جب اپنی غلطی کا احساس ہو گیا تو وہ بھی دوڑے دوڑے معافی مانگنے صدیق اکبرؓ کے گھر پہنچے، لیکن وہ وہاں ان کو نہیں ملے تو سیدھے دربار نبوت میں پہنچ گئے، ان کو دیکھ کر آپ ﷺ کے چہرے کا رنگ بدل گیا جس پر صدیق اکبرؓ کو ڈر لگا کہ کہیں آپ ﷺ عمر کو ڈانٹ نہ دیں۔

اب مجلس میں دونوں دوزانو بیٹھے تھے اور ان میں سے ہر ایک کا یہی کہنا تھا کہ سرکار! مجھ ہی سے غلطی ہو گئی تھی، ان کا تو کوئی قصور نہیں تھا۔

یہ سن کر آپ ﷺ نے عمر بن خطابؓ کو مخاطب کرتے ہوئے فرمایا:- سنو! جب میری بعثت ہوئی تو شروع میں سب لوگوں نے مجھے جھٹلایا، صرف ابو بکرؓ نے میری تصدیق کی، مجھ پر ایمان لائے اور اپنی جان و مال کو مجھ پر بچھا کر دیا، کیا تم میرے اس دوست کو ستانا نہیں چھوڑو گے؟! یہ جملہ آپ ﷺ نے دو مرتبہ دہرایا۔

(صحیح البخاری کتاب المناقب: ۳۶۶۱)

(ماخوذ از: مجالس نبوی، ص: ۱۵۷)

اسلام کی باکمال خواتین

حضرت أم ابان بنت عتبہ بن ربیعہ رضی اللہ عنہا (زوجہ حضرت ابان بن سعید بن العاصؓ)

از: مفتی رفیع الدین حنیف قاسمی *

نام و نسب: ام ابانؓ؛ عتبہ بن ربیعہ کی بیٹی، حضرت امیر معاویہؓ کی خالہ، حضرت ابوسفیانؓ کی اہلیہ اور امیر معاویہؓ کی والدہ ہند بنت عتبہ کی بہن ہوتی ہیں۔ ان کے ماں شریک بھائی مشہور صحابی مصعب بن عمیرؓ ہیں، اسی طرح باپ شریک بھائی صحابی ابو حذیفہ بن عتبہؓ ہیں۔ آپ کا سلسلہ نسب کچھ اس طرح ہے، ام ابانؓ بنت عتبہ بن ربیعہ بن عبد شمس بن عبد مناف قریشی عشی۔ (اسد الغابہ، أم ابان بنت عتبہ: ۷/۲۸۷، دار الکتب العلمیہ، بیروت) ان کی والدہ کا نسب: خناس بنت مالک بن مضرب بن عمرو بن حمیر بن عبد بن معیص بن عامر بن لوی قریشیہ ہیں۔ عجیب بات ہے کہ غزوہ بدر میں کفار کی جانب سے ان کے والد عتبہ بن ربیعہ، ان کے چچا شیبہ بن ربیعہ، باپ شریک بھائی ولید بن عتبہ، ماں شریک بھائی ابو عزیز زرارہ بن عمیر بن ہاشم اور ماما خناس بن شیبہ شریک تھے، اسی طرح مسلمانوں کے لشکر میں ان کے خاندان سے اسلام کی دولت سے سرفراز اشخاص ان کے چچا عمر بن حارثؓ، باپ شریک بھائی ابو حذیفہ بن عتبہؓ، ماں شریک بھائی مصعب بن عمیرؓ، ماما عبد اللہ بن سہیلؓ شریک تھے ”وَأُحَدِّثُهَا مَعَ رَسُولِ اللَّهِ ﷺ عَبْدُ اللَّهِ بْنُ سَهِيلٍ بْنُ عَمْرِو بْنِ عَمْرٍو۔۔۔ وَالْحَالُ الْآخِرُ مَعَ

المشركين أَبُو خَنَاسٍ هُوَ شَيْبَةُ بْنُ مَالِكِ بْنِ مُضَرِّبٍ“ (المحبر لأبي جعفر البغدادی، ۴۰۰/۱، دار آفاق جدید، بیروت)

ام ابانؓ اسلامی تاریخ کی وہ پہلی ایسی خاتون ہیں جن کے دو بھائی غزوہ بدر میں مشرکین کے ساتھ شریک تھے، اور دو بھائی مسلمانوں کے لشکر میں رسول اللہ صلی اللہ علیہ وسلم کے ہمراہ تھے، ان کے ایک چچا مشرکوں کے ساتھ تھے اور ایک چچا مسلمانوں کے ساتھ تھے، اسی طرح ان کے ایک ماما مشرکین کے ساتھ تھے اور ایک ماما مسلمانوں کے لشکر کے ساتھ تھے۔

نکاح اور قبول اسلام: ان کا پہلا نکاح صحابی رسول ابان بن سعید بن العاصؓ بن امیہ بن عبد شمس بن

عبد مناف بن کلاب بن مرہ بن کعب بن لوی قریشی اموی سے ہوا، شوہر نے حدیبیہ اور خیبر کے درمیان اسلام

قبول کیا، اسی درمیان وہ بھی مشرف باسلام ہو گئیں۔ حضرت ابانؓ اکابرین قریش اور اجل صحابہ میں شمار ہوتے تھے، وہ شام میں اپنے شوہر کے ساتھ تھیں، کہا جاتا ہے وہ اپنی شوہر کے ساتھ صرف دو رات رہ سکیں، ان کے شوہر ابان بن سعید جنگ اجنادین میں شہید ہو گئے۔ (اسد الغابہ، ابان بن سعید: ۱۴۸، دار الکتب العلمیہ، بیروت)

جرات و بہادری

دُمُشَق کی لڑائی میں جب ابان بن سعیدؓ نے جام شہادت نوش کیا، حاکم دُمُشَق کے ہاتھوں شہید ہو گئے، حضرت ام ابانؓ نے تہیہ کر لیا کہ وہ اپنے شوہر کا انتقام لئے بغیر نہ رہیں گی، چنانچہ انہوں نے اپنے شہید شوہر کے ہتھیار زیب تن کر کے میدان جنگ میں پہنچ گئیں، اور دیر تک رومیوں سے مقابلہ کرتی رہیں، رومیوں نے شہر میں گھس کر دروازے بند کر لئے، اور فصیل و برجوں سے مقابلہ سے مسلمانوں پر تیر اور پتھر برسائے لگے، ایک برج میں ان کا ایک بڑا پادری طلائی صلیب ہاتھ میں لئے فتح کی دعا مانگ رہا تھا، حضرت ام ابانؓ بڑی ماہر تیر انداز خاتون تھیں، انہوں نے تاک کر ایسا تیر مارا کہ صلیب اس کے ہاتھوں سے چھوٹ کر قلعہ کے نیچے گر گیا، مسلمانوں نے دوڑ کر اسے اٹھالیا، اس پر رومیوں نے مشتعل ہو کر شہر کا بڑا دروازہ کھول دیا اور باہر نکل کر مسلمانوں سے دُوبد و مقابلہ کرنے لگے، ام ابانؓ نے رومیوں پر تیر کی ایسی بوچھا کر دی وہ تھلا اٹھے، لیکن حاکم دُمُشَق ”توما“ کسی بھی قیمت پر پیچھے ہٹنے کے لئے تیار نہ تھا، حضرت ام بانؓ نے نشانہ لگا کر اس کی آنکھ میں ایسا تیر مارا کہ وہ چیخا ہوا پیچھے کی طرف بھاگ کھڑا ہوا، اس وقت ام ابانؓ نے یہ جزیہ کلمات پڑھے

ام ابان ثبارک۔۔۔ صولی علیہم صولة المتدارک۔۔۔ قد ضج جمع القوم من نبالک

(ام ابان! تو اپنا انتقام لے، ان پر پے در پے حملے کئے جا، رومی تیرے تیروں سے چیخ اٹھیں)

اس کے علاوہ مؤرخین نے لکھا ہے کہ ام ابانؓ نے جنگ ”شحور“ اور جنگ ”انطاکیہ“ میں بھی جرات و

بہادری کے بڑے جوہر دکھائے، دشمنوں کو ناکوں چنے چبوائے۔ (دیکھئے تذکار صحابیات: ۵۷، البدروہی پبلشرز، لاہور)

حضرت طلحہؓ سے نکاح

شوہر کی شہادت کی بعد مدینہ منورہ واپس آئیں، مدینہ منورہ میں شادی کے لئے ان کے پاس کبار صحابہؓ، عشرہ مبشرہ میں سے کبار صحابہؓ کے پیغامات آئے جن میں عمر بن خطابؓ، علی بن ابی طالبؓ، زبیر بن العوامؓ اور طلحہ بن عبید اللہؓ شامل تھے، ام ابانؓ نے ان میں طلحہ بن عبید اللہؓ کے پیغام نکاح کو قبول کیا اور ان سے نکاح ہوا۔

ان کے پیغام نکاح کے حوالے سے تاریخ دُمُشَق میں یہ لکھا ہے کہ، موسیٰ بن طلحہ بن عبید اللہ کہتے ہیں:

حضرت عمر بن خطابؓ نے ام ابان بنت عتبہ بن ربیعہ بن عبد شمس کو پیغام نکاح دیا، تو انہوں نے انکار کر دیا، ان

سے پوچھا گیا تو فرمایا: ”ان دخل ببأس، وإن خرج ببأس، قد أذله أمر آخرته عن أمر دنياه، كأنه ينظر إلى ربه بعينه“ (حضرت عمر رضی اللہ عنہ کی حالت یہ ہے کہ نہایت غصہ میں گھر میں داخل ہوتے ہیں، غصہ سے نکلتے ہیں، ان کے آخرت کے معاملہ نے ان کو ان کے دنیا کے معاملات سے غافل کر دیا ہے، گویا وہ اپنے رب کو اپنے آنکھوں سے دیکھ رہے ہیں) پھر حضرت زبیر بن عوامؓ نے پیغام نکاح دیا تو انکار کر دیا وجہ دریافت کی گئی تو فرمایا: ”لیست لزوجه منه إلا إشارة في قرأملها“ (ان کی جانب سے ان کی بیوی کو فیصلہ کرنے کا کوئی اختیار نہیں ہے) پھر حضرت علی رضی اللہ عنہ نے پیغام نکاح دیا تو انکار فرما دیا، دریافت کرنے پر بتلایا: ”لیس لزوجه منه إلا قضاء حاجته“ (وہ صرف اپنی بیوی سے اپنی حاجت کی تکمیل کرتے ہیں) پھر حضرت طلحہ بن عبید اللہؓ نے پیغام نے نکاح دیا تو فرمایا: یہ حقیقت میں میرا شوہر ہو سکتا ہے، دریافت کرنے پر بتلایا کہ ”انی عارفة بخلائقه، إن دخل دخل ضحاکا، وإن خرج خرج بساما، إن سألت أعطی، وإن سکت ابتداء، إن عملت شکر، وإن أذنبت غفر“ (میں ان کے اخلاق سے واقف ہوں، اگر وہ گھر میں داخل ہوتے تو ہنستے ہوئے، نکلتے ہیں تو مسکراتے ہوئے، میں مانگتی ہوں تو دیتے ہیں، اگر میں خاموش ہو جاتی ہوں تو ابتداء کرتے ہیں، اگر میں کچھ کرتی ہوں تو اس کو سراہتے ہیں، کچھ غلطی ہو جاتی ہے تو درگزر کرتے ہیں) یہ بھی مروی ہے کہ حضرت علی رضی اللہ عنہ نے ان سے اس سلسلے میں دریافت کیا کہ آپ کو امیر المؤمنین، سید المسلمین نے پیغام نے نکاح تو انکار کر دیا تو فرمایا: بات ویسی ہی تھی جیسے میں نے بتلایا، پھر دریافت کیا کہ رسول اللہ صلی اللہ علیہ وسلم کے چچا زاد بھائی، آپ کے خاص حواری، حضرت عبد اللہ بن زبیرؓ نے پیغام نے نکاح دیا تو انکار کیا تو فرمایا: بات ویسی ہی تھی، پھر فرمایا: میں نے پیغام نکاح دیا، میری رسول اللہ صلی اللہ علیہ وسلم سے قرابت و رشتہ داری کا تم کو علم ہے تو انہوں نے فرمایا: بات ویسی تھی جیسے میں نے بتلایا، پھر فرمایا: اللہ کی قسم! تم نے ہم میں سے ایسے شخص سے نکاح کیا ہے جو نہایت وجیہ و خوبرو، نہایت سخی، داتا شخص ہے جو اس اس طرح سخاوت کے ساتھ دیتا ہے ”أما والله لقد تزوجت أحسننا وجهاً، وأبذلنا كفاً، يعطى هكذا، وهكذا“ (مختصر تاریخ دمشق للعساکر، ام ابان بنت عتبہ بن ربیعہ: ۲۸/۱۳۴)

اولاد: حضرت طلحہ بن عبید اللہؓ سے ان کی تین اولادیں ہوئیں، جن میں اسحاق بن طلحہ، یعقوب بن طلحہ اور اسماعیل بن طلحہ شامل ہیں، ام ابان سے کوئی روایت نہیں ملتی۔

وفات: ارباب سیر نے ان کے سن وفات کی صراحت نہیں کی۔

سیدنا عیاش بن ابی ربیعہؓ

از: مولانا محمد عبدالرشید طلحہ نعمانی قاسمی *

حضرت عیاش بن ابی ربیعہ رضی اللہ عنہ کا شمار ان مردانِ باصفا میں ہوتا ہے جو سابقینِ اولین کی فہرست میں نمایاں مقام رکھتے ہیں، نیز حبشہ اور مدینہ دونوں شہروں کی طرف ہجرت کی سعادت سے مشرف ہیں۔ ابنِ اسحاق کی مرتب کردہ فہرست کے مطابق دین اسلام کی طرف سبقت کرنے والوں میں حضرت عیاش کا نمبر ستائیسواں اور ان کی اہلیہ حضرت اسماء بنت سلمہ کا نمبر اٹھائیسواں ہے۔ ۵ ہجری میں اسلام کی پہلی درس گاہ دارِ ارقم میں رسول پاک ﷺ کی تشریف آوری سے پہلے ہی آپ دامنِ اسلام سے وابستہ ہو چکے تھے، قبولِ حق کی پاداش میں ظلم و ستم کی بھٹی میں تپتے رہے، قبیلہ والوں نے بھی ایذا رسانی میں کوئی کسر نہیں چھوڑی اور ہر جانب سے عرصہ حیات تنگ کرنے کی کوشش کی؛ مگر آپ عزم و استقامت کا کوہِ گراں بنے رہے تا آن کہ حضور علیہ السلام نے ہجرت حبشہ کا حکم صادر فرمادیا۔

مختصر حالاتِ زندگی:

سیدنا عیاش بن ابی ربیعہ رضی اللہ عنہ کا تعلق قبیلہ بنو خزوم سے تھا۔ قریش کا یہ واحد قبیلہ تھا جو شہسواری میں منفرد تھا۔ اس قبیلہ کے مرد حضرات طاقت و قوت، شجاعت و بہادری اور شہسواری میں معروف تھے۔ یہی وجہ ہے کہ یہ لوگ اپنے بچوں کو بچپن ہی میں اسلحہ، تیراندازی، نشانہ بازی، گھڑسواری اور خطرات میں کودنے کی مہارت اور تربیت دیتے تھے اور جب بچانِ تربیتی مراحل میں ثابت قدم رہتا تو اسے ان مردوں کی لسٹ میں شامل کر لیا جاتا جو جنگجو اور سپاہی ہوتے تھے۔ آپ کی کنیت ابو عبد اللہ تھی۔ ابو جہل ان کا اخیانی بھائی تھا۔ حضرت عیاش بن ابی ربیعہؓ نے دعوتِ اسلام کو سنتے ہی لبیک کہا۔ اپنے محروم و بد بخت بھائی کے برعکس عیاش بن ابی ربیعہؓ اسلام کے داعی اور دین کے سپاہی تھے۔ قرآن کو بڑے غور سے سنتے اور راہِ خدا میں مال بھی خرچ کرتے۔ اپنی اہلیہ کے ساتھ حبشہ کی جانب ہجرت فرمائی اور یہیں عبد اللہ بن عیاش کی ولادت ہوئی۔ (رجال قرآن: 2/132)

شوال ۵ ہجری میں قریش کے قبولِ اسلام اور ان کی طرف سے مسلمانوں پر ہونے والا تشدد بند ہونے کی افواہ حبشہ میں موجود مسلمانوں تک پہنچی تو ان میں سے کچھ یہ کہہ کر مکہ کی طرف واپس روانہ ہو گئے کہ ہمارے کنبے

ہی ہمیں زیادہ محبوب ہیں۔ مکہ پہنچنے سے پہلے ہی ان کو معلوم ہو گیا کہ جو خبر انھیں سنائی گئی، جھوٹ تھی تو ان میں سے اکثر حبشہ لوٹ گئے۔ ابن سعد کہتے ہیں کہ کل تینتیس اصحاب مکہ میں داخل ہوئے اور جب ان کی قوم اور خاندان کی طرف سے اذیت رسانی کا سلسلہ پہلے سے زیادہ شدت کے ساتھ دوبارہ شروع ہوا تو رسول اللہ ﷺ نے انھیں بارگرجہ جانی کی اجازت دے دی۔ یہ حبشہ کی طرف ہجرت ثانیہ تھی۔ اس اثنا میں کچھ مہاجرین حبشہ کو مشرکوں نے قید کر لیا اور کچھ وہیں ٹھہر گئے۔ حضرت عیاش بن ابوربیعہ اور حضرت سلمہ بن ہشام ان لوگوں میں شامل تھے جو مکہ میں مقیم رہے۔

ہجرت مدینہ کا عجیب واقعہ:

اللہ کی طرف سے ہجرت کا حکم نازل ہوا تو حضور اقدس ﷺ کی ایما پر صحابہؓ نے مدینہ کی جانب ہجرت کا آغاز کر دیا، سیدنا عمر فاروقؓ نے بھی رسول اکرم ﷺ سے پہلے ہجرت کی۔ آپ بتاتے ہیں کہ آپ نے اپنے دو ساتھیوں عیاش بن ابی ربیعہؓ اور ہشام بن ابی العاصؓ کے ساتھ یہ طے کیا کہ تینوں دوست میضہ نامی تالاب کے پاس جمع ہوں گے۔ (یہ قبیلہ بنی غفار کا تالاب تھا جو سرف کے مقام سے کچھ اوپر مکہ اور مدینہ کی راہ گزر پر واقع ہے۔) طے ہوا کہ وہاں سے ایک ساتھ ہجرت کے لیے روانہ ہوں گے، مزید یہ بھی طے ہوا کہ جو شخص صبح کے وقت تک وہاں نہیں پہنچے گا تو اس کا کچھ انتظار کر کے روانہ ہوا جائے گا اور یہ سمجھ لیا جائے گا کہ جو ساتھی نہیں آیا اس کو مکے والوں نے روک لیا ہے۔ کیوں کہ مکے والوں کو معلوم ہو چلا تھا کہ رسول مکرم ﷺ کے ساتھی مدینہ کی طرف جا رہے ہیں، اس لیے وہ انہیں ہر ممکن طریقے سے روکنے کی کوشش کرتے تھے۔ دراصل وہ اس بات سے خائف تھے کہ یہ سب کسی جگہ جمع ہو کر اپنی طاقت مجتمع کریں گے اور پھر پلٹ کر مکہ کی طرف آئیں گے اور یہاں قبضہ کر لیں گے۔

الغرض صبح دم جب سیدنا عمرؓ پہنچ گئے اور کچھ ہی دیر میں عیاش بن ابی ربیعہؓ بھی اس تالاب کے کنارے آ گئے تو ہشام بن العاصؓ کا انتظار ہونے لگا۔ کچھ دیر انتظار کیا وہ نہ آئے تو یہ دونوں اصحاب مدینہ کو چل نکلے، بعد میں خبر ملی کہ ہشام بن العاصؓ کو اہل مکہ نے مجبوس کر دیا تھا۔ مدینہ پہنچ کر حضرت عمرؓ، بنی عمر بن عوف کے ہاں ٹھہر گئے؛ دوسری طرف ابو جہل یعنی عمرو بن ہشام اور حارث بن ہشام دونوں سیدنا عیاش بن ابی ربیعہؓ کی تلاش میں نکلے۔

یہاں بڑا دلچسپ قصہ ہوا کہ ان کو تلاش کرتے کرتے ابو جہل اور حارث بن ہشام مدینہ آن پہنچے۔ آ کر ان سے ملاقات کی اور عیاش کو کہنے لگے: تمہاری ماں نے نذر مانی ہے کہ جب تک وہ تمہیں دیکھ کر اپنی آنکھیں

ٹھنڈی نہ کر لے گی تب تک وہ اپنے سر میں کنگھی نہیں کرے گی۔

عیاشؓ کا دل ماں کی یہ بات سن کر موم ہو گیا۔ حضرت عمر فاروقؓ نے جب دیکھا کہ عیاشؓ کے دل کی حالت بدل رہی ہے اور چہرے پر نرمی کے آثار ہیں تو آپؐ نے ان کو مخاطب کرتے ہوئے کہا: عیاش! دیکھو کہیں یہ لوگ تمہیں تمہارے دین سے پھرنے پر مجبور نہ کر دیں، اللہ کی قسم جب تمہاری ماں کے سر میں جوئیں پڑیں گی اور وہ اسے تکلیف دیں گی تو وہ ضرور کنگھی کرے گی، اسی طرح جب مکہ کی گرمی اسے ستائے گی تب وہ ضرور کنگھی کرے گی، میرے دوست تم مت جاؤ۔

لیکن عیاشؓ کمزور پڑ گئے اور کہنے لگے: والدہ کی نذر پوری کرنے اور ان سے ملاقات کرنے کے علاوہ میرا وہاں کچھ مال بھی پڑا ہوا ہے، میں چاہتا ہوں اسے بھی لے آؤں۔

اس پر حضرت عمرؓ نے کہا: تم جانتے ہو کہ میں اہل قریش کا امیر آدمی ہوں، میں تمہیں آدھا مال دے دوں گا لیکن ان کے ساتھ نہ جاؤ، مگر عیاشؓ نہ مانے تو اس پر حضرت عمرؓ نے ان کو کہا کہ: عیاش! اگر تم نہیں رکتے اور جانے کی ضد ہی ہے تو میری یہ اونٹنی لے جاؤ یہ بہت فرمانبردار اونٹنی ہے اس کے اوپر بیٹھے رہنا اور اگر کوئی خطرہ ہو تو نکل بھاگنا اس اونٹنی کو کوئی پکڑ نہیں سکتا۔ چنانچہ حضرت عیاشؓ اس پر سوار ہو کر ان کے ساتھ چل دیے جب راستے میں پہنچے تو ابو جہل نے کہا: اے عیاشؓ! میری اونٹنی کچھ سست ہو گئی ہے کیا تم مجھے اپنے ساتھ نہیں بٹھا لو گے۔ عیاشؓ نے کہا: ہاں آ جاؤ!

پھر تینوں رک گئے، حضرت عیاشؓ اور ابو جہل نے اپنی اونٹنیاں بٹھادی تاکہ ابو جہل عیاشؓ کے ساتھ سوار ہو جائے جب تینوں اپنی سواریوں سے زمین پر اتر گئے تو ان دونوں نے عیاشؓ کو پکڑ کر رسی سے باندھ دیا۔ دیکھیے یہاں یہ سیدنا عمرؓ کی فراست کہ انہوں نے نصیحت کی تھی کہ اس اونٹنی سے نیچے نہ اترنا اور یہیں سیدنا عیاشؓ سے غلطی ہوئی۔ ابو جہل اور حارث نے پکڑ لیا اور ان کو رسی سے باندھ دیا اور اسی حال میں مکہ لے کر آئے۔

ان پر شدید ابتلا آئی اور لمبی قید کا ٹٹا پڑی، عیاشؓ اسی حال میں مکہ میں رہے، تکلیفوں کا سامنا کرتے رہے اور تب تک اس مصیبت میں مبتلا رہے کہ جب تک فتح مکہ کے دن آ گئے۔ رسول اکرم ﷺ ہمیشہ سیدنا عیاشؓ کی رہائی اور نجات کے لیے دعا کیا کرتے تھے اور نام لے کر ان کی گلو خلاصی کے لیے الحاح و زاری فرماتے تھے۔ (السيرة النبوية لابن هشام: 148/2)

حضرت عیاشؓ کی رہائی:

ایک دن رسول اللہ ﷺ نے فرمایا: کون ہے جو میری خاطر عیاش بن ابی ربیعہؓ اور ہشام بن العاصؓ کو

کافروں سے آزاد کر کے لائے؟ سیدنا ولید بن ولیدؓ نے عرض کیا: اے اللہ کے رسول! میں انھیں لے آؤں گا، چنانچہ حضرت ولیدؓ بڑے خفیہ انداز سے مکہ میں داخل ہوئے اور بڑی رازداری سے ان کے مکانوں کا پتا لگاتے رہے۔ ایک دن ان کی ملاقات ایک خاتون سے ہوئی، خاتون کھانا اٹھائی ہوئی تھی۔ ولیدؓ نے اس سے پوچھا: آپ کہاں جاری ہیں؟ اس نے کہا: میں ان دو قیدیوں، یعنی عیاش اور ہشامؓ کے پاس جا رہی ہوں، چنانچہ ولیدؓ اس خاتون کے پیچھے چل پڑے اور ان کے ٹھکانوں کا پتا چلا لیا۔ حضرت عیاش اور ہشامؓ ایک ایسے کمرے میں قید تھے جس کی چھت بھی نہیں تھی۔ حضرت ولیدؓ رات کے وقت کمرے کی دیوار پھلانگ کر داخل ہوئے اور ان کے پاؤں کی بیڑیاں توڑ کر انھیں اپنے ساتھ سواری پر بٹھا کر مدینہ میں رسول اللہ ﷺ کے پاس لے آئے۔ اور یوں حضرت عیاش اور ہشامؓ ایمان کی پناہ گاہ میں پناہ گزین ہو گئے اور مجاہدین کے قافلے میں شامل ہو گئے۔

غزوات میں شرکت اور سانحہ شہادت:

مکہ میں قید ہونے کی وجہ سے حضرت عیاش بن ابی ربیعہؓ جنگ بدر، جنگ احد اور جنگ خندق میں حصہ نہ لے سکے۔ ان علاوہ آپ جہاد کے مختلف محاذوں میں حصہ لیا، آپ دشمن سے مبارزت کرتے، دشمن کی صفوں کو کاٹتے ہوئے آخر تک چلے جاتے، اپنی تلوار کو دشمن کے خون سے رنگ دیتے اور خود بھی زخمی ہوتے۔ آپ نے غزوہ حنین میں بھی حصہ لیا۔ مرتدین کے خلاف جنگوں میں مسلمانوں کے لشکر میں شامل رہے۔ ارض فارس میں اعلائے کلمۃ اللہ کے لیے بھرپور کردار ادا کیا۔ سیدنا خالد بن ولیدؓ کے ہمراہ روم کے اطراف و جوانب میں موجود قلعوں کو شکست سے دوچار کیا۔ وقت اپنی مخصوص رفتار سے گزرتا رہا حتیٰ کہ معرکہ یرموک پیش آیا جس میں رومی اتنا بڑا لشکر لے آئے کہ ماضی میں اس کی مثال نہیں ملتی۔ اتنا بڑا لشکر دیکھ کر سیدنا عیاشؓ نے خالد بن ولیدؓ سے کہا: ”رومی کتنی زیادہ تعداد میں ہیں اور ہم مسلمان کتنے کم ہیں۔“ حضرت خالد بن ولیدؓ نے جواب دیا: بلکہ مسلمان زیادہ ہیں اور رومی بہت ہی کم ہیں۔ لشکر اس وقت زیادہ ہوتے ہیں جب ان کی نصرت کی جا رہی ہو اور جب مدد و حمایت نہ ہو تو حقیقت میں تعداد اس وقت کم ہوتی ہے۔ اس کے بعد خالد بن ولیدؓ نے حضرت عیاشؓ کو، جن کے ساتھ عکرمہ بن ابوجہل اور قعقاع بن عمروؓ بھی تھے، زوردار لڑائی کا حکم دیا، تمام سپاہی بڑے جذبے سے میدان جہاد میں کود پڑے، شہسوار بھی میدان میں اتر پڑے، لڑائی شروع ہو گئی اور کئی دن تک چلتی رہی؛ تا آنکہ آپ سمیت متعدد اصحاب رسول شہید ہو گئے۔ بعض مراجع اور مصادر میں یہ بات ذکر کی گئی ہے کہ آپ معرکہ یرموک میں شہید نہیں ہوئے بلکہ صرف زخمی ہوئے۔ تاہم علامہ ابن اثیرؒ اس بات کے قائل ہیں کہ حضرت عیاش بن ابی ربیعہؓ معرکہ یرموک ہی میں شہید ہوئے اور یہی مشہور قول ہے۔ (الکامل لابن اثیر: 2/412)

اگر بچوں کا ایمان عزیز ہے تو صحیح اسکولوں کا انتخاب کیجئے!

از: حضرت مولانا سید احمد میض ندوی زید مجدد*

موجودہ دور میں تعلیم کی اہمیت و افادیت کسی سے مخفی نہیں، تعلیم کے بغیر سماجی ترقی اور اقوام عالم پر برتری ممکن نہیں، تعلیم سے عاری اقوام ہمیشہ پچھلی صفوں میں جگہ پانے پر مجبور ہوتی ہیں، اور قیادت کی باگ ڈور ہمیشہ ایسے اقوام کے ہاتھ میں ہوتی ہے جو زیورِ تعلیم سے آراستہ ہوتی ہے، مسلمانوں پر ایک دور ایسا گزرا جب کہ دنیا کی باگ ڈوران کے ہاتھ میں تھی، یہ وہ دور تھا جب تعلیم میں اُن کا طوطی بول رہا تھا، پھر بتدریج وہ منصبِ قیادت سے ہٹا دیئے گئے، قیادت سے محرومی کے جہاں اور اسباب تھے وہیں ایک بنیادی سبب تعلیمی پسماندگی بھی تھی، ماضی کی تاریخ سے سبق حاصل کرتے ہوئے مسلمانوں کو تعلیم پر بھرپور توجہ دینی چاہئے، ماہِ جون میں عصری تعلیمی اداروں کی کشادگی عمل میں آتی ہے، بیشتر اسکولوں میں تعلیم کا آغاز ہو چکا ہے، اپنے بچوں کو زیورِ تعلیم سے آراستہ کرنے میں کسی بھی قسم کی کوتاہی بڑے خسارہ کی بات ہوگی، مقامی تنظیموں اور مسلم عمائدین کی ذمہ داری ہے کہ وہ مسلم بستیوں کے مسلمانوں میں تعلیمی بیداری کے لئے باقاعدہ مہم چلائیں، گھر گھر پہنچ کر انہیں اپنے بچوں کو اسکولوں میں داخلہ دلوانے کی ترغیب دیں جو مسلم خاندان تعلیمی اخراجات کے متحمل نہ ہوں، ان کا تعاون کیا جائے، خستہ حال مسلم بستیوں میں جگہ جگہ بیداری تعلیم کے جلسے منعقد کئے جائیں، مسلم بچوں کی بڑی تعداد ہوٹلوں میں، بیکریوں میں اور کارخانوں میں ملازم ہے ان بچوں کے والدین سے ملاقات کر کے انہیں تعلیم کی جانب راغب کرنے کی کوشش کی جائے، بہت سے طلبہ درمیان میں ترکِ تعلیم کر دیتے ہیں ان کی صحیح رہنمائی کی ضرورت ہے، مسلمانوں میں آئے دن تنظیموں کا قیام عمل میں آتا رہتا ہے، لیکن ایسی تنظیم کی شدید ضرورت ہے جو صرف تعلیم پر توجہ دے، اور تعلیم کے لئے باقاعدہ مہم چلائے اور ذہن سازی کرے، نیز اس تنظیم کے کارکنوں کی رسائی پسماندہ بستیوں کے ایک ایک گھر تک ہو، وہ ان تمام محلوں کا سروے کرے جو تعلیمی پسماندگی کا شکار ہیں، اس کام کے لئے جہاں جسمانی جدوجہد درکار ہے، وہیں مالیہ بھی ضروری ہے، ہمارے شہر میں صاحبِ ثروت مسلمانوں کی کمی نہیں، ان میں بیشتر افراد دینی اداروں اور تنظیموں کا تعاون بھی کرتے ہیں، ان سرمایہ دار

مسلمانوں کو تعلیمی مہم پر خرچ کرنے کی بھی ترغیب دی جائے، تعلیم پر توجہ وقت کا اہم تقاضہ ہے، ماہ جون میں اس کے لئے باقاعدہ مہم چلانے کی ضرورت ہے۔

اس کے ساتھ دوسرا اہم مسئلہ یہ ہے کہ ہم اپنے بچوں کی تعلیم کے لئے کس قسم کے اسکولوں کا انتخاب کریں، مسلمانوں کے لئے عصری تعلیم جس قدر ضروری ہے اس سے زیادہ ضروری یہ ہے کہ اس کے دین و ایمان کا تحفظ کیا جائے، اگر عصری تعلیم دین و ایمان کے بدلے حاصل ہو تو ایسی تعلیم سے بہتر یہ ہے کہ بچوں کو ناخواندہ رکھا جائے، ایمان و اسلام ایک مسلمان کا سب سے بڑا سرمایہ ہے، مسلمان سب کچھ قربان کر سکتا ہے لیکن اس عظیم سرمایہ سے دستبردار نہیں ہو سکتا، بچوں کو عصری تعلیم سے آراستہ کر کے خواہشمند مسلمان اس پہلو کو نظر انداز کر دیتے ہیں، ان کے پیش نظر صرف معیاری تعلیم ہوتی ہے، چنانچہ اپنے بچوں کو خطیر رقم فیس ادا کر کے مشنری اسکولوں کے حوالے کرنے میں عافیت سمجھتے ہیں لیکن انہیں اس بات کا احساس نہیں ہوتا کہ ان اسکولوں میں ان کے بچوں کا دین و ایمان کھریچ لیا جا رہا ہے، ملک میں رائج تعلیمی نظام انگریزوں کے دور کا ہے، اگرچہ اس میں ہلکی سی تبدیلیاں لائی جاتی رہی ہیں، لیکن اصلاً ڈھانچہ انگریزوں کا بنایا ہوا ہے، یہ نظام تعلیم کچھ ایسے انداز سے مرتب کیا گیا ہے کہ اس کا پڑھنے والا طالب علم دینی اعتبار سے متاثر ہوئے بغیر نہیں رہ سکتا علامہ اقبالؒ نے بڑے موثر اسلوب میں اس نظام تعلیم کی زہرناکی کا نقشہ کھینچا ہے۔

اور یہ اہل کلیسا کا نظام تعلیم

ایک سازش ہے فقط دین مروت کے خلاف

اہل کلیسا کا تیار کردہ نظام تعلیم دین مروت کے خلاف ایک سازش ہے، اس نظام تعلیم سے بچوں کے ذہن و دماغ پر جو منفی اثرات مرتب ہوتے ہیں وہ درج ذیل ہیں، الایہ کہ والدین دینی تربیت کا خصوصی اہتمام کریں۔
(۱) یہ نظام تعلیم اپنے طلبہ میں مال و دولت کی شدید حرص پیدا کرتا ہے، اس لئے کہ اس نظام تعلیم کا مقصد تن پروری اور تن آسانی اور عیش و عشرت کا حصول ہوتا ہے، اور یہ شروع سے اس کے پڑھنے والوں کے پیش نظر اعلیٰ ڈگری کے حصول کے ذریعہ زیادہ سے زیادہ دولت کمانا ہوتا ہے، چنانچہ حصول ڈگری کے بعد دولت بٹورنے کی فکر سوار ہو جاتی ہے، ڈاکٹروں کو مریض سے ہمدردی کے بجائے پیسوں سے سروکار ہوتا ہے، اس طرح ہر شعبہ سے تعلق رکھنے والا اپنے شعبہ سے زیادہ دولت حاصل کرنے کے لئے کوشاں رہتا ہے۔

(۲) اس نظام تعلیم سے بچوں سے شرم و حیاء رخصت ہو جاتی ہے، چونکہ بچے شروع سے مخلوط ماحول میں رہتے ہیں، بچیوں سے چھیڑ چھاڑ اور اختلاط کے سبب شرم و حیاء اور عفت و پاکدامنی کے جذبات دل سے ختم ہو جاتے ہیں۔

(۳) مغربی نظام تعلیم بچوں کو تہذیب و تمدن میں انگریزوں کی نقالی کا شیدائی بنادیتا ہے، چنانچہ مسلمان بچے بھی کھانے پینے، لباس و پوشاک اور طرز معاشرت میں مغرب کی تقلید کو اپنے لئے باعث اعزاز سمجھتے ہیں بلکہ مغرب کی بد اخلاقی کو روشن خیالی کا نام دیا جانے لگا ہے، کھڑے کھڑے پیشاب کرنے اور کھڑے کھڑے کھانے کو فیشن سمجھا جانے لگا ہے، اس کے برخلاف بیٹھ کر پیشاب کرنے اور دسترخوان بچھا کر کھانے کو دقیانوسیت سے تعبیر کیا جانے لگا ہے۔

(۴) مغربی نظام تعلیم کا سب سے بڑا نقصان یہ ہے کہ اس سے پڑھنے والوں کے دلوں سے ایمان و اسلام کی عظمت نکل جاتی ہے، وہ مذہب کو ایک فضول مشن سمجھنے لگتے ہیں، نصاب تعلیم اور طریقہ تربیت ہی کچھ اس انداز کا ہوتا ہے کہ آدمی کے دل سے مذہبی تدارک کی اہمیت یکسر ختم ہو جاتی ہے۔

(۵) مغربی نظام تعلیم کا ایک خطرناک اثر دین و دنیا میں تفریق کی شکل میں ظاہر ہو رہا ہے، اس نظام تعلیم سے متاثر طلبہ نے دین کو آدمی کا پرائیویٹ مسئلہ قرار دیا جس کا دنیاوی معاملات سے کوئی تعلق نہیں، جس طرح عیسائیت کے پیروکاروں نے دین و دنیا کو دو الگ الگ خانوں میں بانٹ دیا، اسی طرح جدید تعلیم یافتہ طبقہ بھی دنیاوی معاملات میں مذہب کو ذخیل کرنے سے گریز کر رہا ہے۔

(۶) اس نظام تعلیم کا سب سے خطرناک اثر مسلم بچوں پر یہ مرتب ہو رہا ہے کہ وہ اسلامی تعلیمات و اقدار کے تعلق سے شکوک و شبہات اور بے اعتمادی کا شکار ہو رہے ہیں، بہت سے نوجوان تو برملا کہہ رہے ہیں کہ انہیں اسلام کا فلاں قانون منظور نہیں، عیسائیوں کے تحت چلنے والے مشنری اسکول خالص بشیری مقاصد کے تحت چلائے جاتے ہیں، ان اسکولوں کا مقصد پڑھنے والے طلبہ کو اسلام سے بدظن کر کے انہیں عیسائیت سے قریب کرنا ہوتا ہے، مشنری اسکولوں میں تعلیم پانے والے مسلم بچے اسلام کے بارے میں کس طرح شکوک و شبہات میں مبتلا ہوتے ہیں، اُس کا اندازہ درج ذیل واقعات سے لگایا جاسکتا ہے۔

(۱) ایک مسلمان طالب علم سے جس کی ابتدائی تعلیم کانویٹ میں ہوتی تھی، سرکاری نوکری کے لئے انٹرویو کے درمیان امتحان نے سوال کیا کہ اسلام میں مرد کو طلاق کا حق حاصل ہے لیکن عورت اس حق سے محروم ہے، اسی طرح مرد کو ایک ساتھ چار بیویاں رکھنے کی اسلام اجازت دیتا ہے جبکہ عورت کے لئے اس طرح کی کوئی گنجائش نہیں، اس سلسلہ میں بحیثیت مسلمان آپ کا کیا خیال ہے؟ تو وہ مسلم نوجوان بجائے اس کے کہ وہ ان اعتراضات کا جواب دیتا، یوں کہنے لگا کہ مجھے خود ان اسلامی قوانین پر اعتراض ہے، عورتوں کے سلسلے میں اسلام کی یہ انصافی خود میری سمجھ سے بھی باہر ہے، میرے خیال میں اسلامی قوانین میں تبدیلی کر کے عورت کو بھی مرد

کی طرح بیک وقت چار شادیاں کرنے کی اجازت دینی چاہئے تاکہ دونوں کے درمیان مساوات قائم رہے۔

(۲) ایک مسلم طالب علم نے جب مشنری اسکول میں اپنے استاد سے یہ سنا کہ روزہ انسان کے لئے غیر فطری اور غیر ضروری عمل ہے، طبی نقطہ نظر سے چار پانچ گھنٹے تک مسلسل کچھ نہ کھانے پینے سے ایسی کمزوری پیدا ہوتی ہے جس کا اثر بڑھاپے میں ہوتا ہے، جب یہ طالب علم اپنے گھر آیا تو اپنے ناخواندہ لیکن دیندار والد سے جنہوں نے اعلیٰ معیاری تعلیم کے شوق میں اپنے اس لخت جگر کو کانونینٹ میں داخل کروایا تھا پوچھا کہ کیا روزہ سے واقعی جسم میں کمزوری ہوتی ہے؟ اور کیا یہ غیر ضروری عمل ہے؟ بیچارہ والد اس کے علاوہ کچھ جواب نہیں دے سکا کہ یہ ہمارے خدا کا حکم ہے، لیکن لڑکا روزہ کے فوائد عقلی طور پر ثابت کرنے پر اصرار کر رہا تھا اور کہنے لگا کہ کل سے میں بھی بلا وجہ اپنے کو روزہ رکھ کر نہ تھکاؤں گا جب تک آپ مجھے یہ نہ سمجھا دیں کہ اس سے کوئی فائدہ بھی ہے، اسی دوران تین دن میں اُس کا انتقال ہو گیا۔

بنگلور کے ایک معروف عالم دین نے ایک ایسی خاتون کا واقعہ جس سے ان کے خاندانی مراسم ہیں نقل کرتے ہوئے لکھا ہے کہ وہ میرے گھر اپنے بچوں کو قرآن پاک اور دینیات کی تعلیم کے لئے لایا کرتی تھی، ایک دن وہ روتے ہوئے آئی، جب رونے کی وجہ پوچھی گئی تو بتایا کہ ابھی گزرتے ہوئے راستے میں اچانک میرے دونوں بچے نظر نہ آئے تو میں ادھر ادھر نظریں دوڑاتی رہی، اچانک میری نظر راستے میں بنے ہوئے مریم یاعیسیٰ علیہ السلام کے ایک مجسمہ پر پڑی تو وہاں میرے دونوں بچے مجسمے کے سامنے گھٹنے ٹیک کر ہاتھ جوڑے ہوئے ہیں، یہ دیکھ کر وہاں گئی اور اُن کو مار کر لے آئی، اس پر بچے کہتے ہیں، ہم نے کیا برا کیا، یہ کام تو ہم اسکولوں میں روزانہ کرتے ہیں۔

ان حالات کی روشنی میں مسلمان والدین کو چاہئے کہ وہ اپنے بچوں کی تعلیم کے لئے ایسے اسکولوں کا انتخاب کریں جہاں عصری تعلیم کے ساتھ دینیات بھی پڑھائے جاتے ہوں، مشنری اسکولوں سے بالکل احتراز کریں، شہر میں مسلم انتظامیہ کے تحت چلنے والے اسکولوں کی کمی نہیں ہے، لیکن مسلم انتظامیہ کے تحت چلنے والے اسکولوں میں بھی ایسے اسکولوں کا انتخاب کریں، جہاں اسلامی تربیت اور دینی مضامین پڑھائے جاتے ہوں، اکثر مسلمانوں کو مسلم منیجمنٹ کے تحت چلنے والے اسکولوں کے بارے میں تعلیمی معیار کی کمی کی شکایت رہتی ہے، کسی حد تک یہ شکایت درست معلوم ہوتی ہے، لیکن اس کا حل یوں نکالا جاسکتا ہے کہ صاحب ثروت مسلمان آگے آئیں اور خدمت دین کے جذبے کے تحت معیاری اسکول قائم کریں، تاکہ مسلمان معیاری تعلیم کے لئے مشنری اسکولوں کا رخ نہ کر سکیں، یہ وقت کا اہم تقاضہ ہے۔

کیا یہی آئین وفاداری ہے

بہ قلم: مولانا محمد عمر نظام آبادی قاسمی *

رمضان المبارک کا مہینہ طاعات و عبادات اور اعمالِ خیر کی انجام دہی کا بہترین سیزن اور سالانہ اصلاحی کورس ہوتا ہے، جس میں بقیہ مہینوں کے اعتبار سے زندگی کے طور طریق کو اسلامی تعلیمات کے سانچے میں ڈھالنے اور اپنے آپ کو شریعتِ مطہرہ کے تابع کر کے زندگی گزارنے کی ٹریننگ اور مشق کرائی جاتی ہے؛ بایں طور کہ انسان ماہِ صیام میں اپنی جائز خواہشات اور مباح تقاضوں کی تکمیل سے بھی رک کر بقیہ گیارہ مہینے بھی ناجائز و ناروا افعال کے ارتکاب اور حرام اور مشتبہ چیزوں کے استعمال سے بچ جائے، ایسا ہرگز نہیں ہونا چاہیے کہ ہمارے اعمالِ صالحہ اور عباداتِ الہیہ صرف رمضان المبارک ہی تک محدود ہو کر رہ جائیں، کہ جس طرح رمضان میں مساجد سے جڑے رہے، فرائض و نوافل کی پابندی رہی، قرآن کریم کی تلاوت کا اہتمام رہا، صدقہ خیرات اور غریبوں کی امداد کرنے کا مزاج بنا رہا، ایک دوسرے سے ہم دردی و غم خواری کا جذبہ بیدار رہا، فضائل و مسائل معلوم کرنے کا دینی ذوق جاری رہا، گناہوں سے بچنے کی کوششیں رہیں، مسابقت الی الخیر کا مظاہرہ ہوتا رہا؛ لیکن جوں ہی ہلالِ عید نظر آجائے، رمضان المبارک گزر جائے، تو پھر مساجد سے دوری، تلاوتِ قرآن سے بے گامگی، فرائض اور واجبات کی چھٹی، اہل حقوق کی حق تلفی، ایک دوسرے سے بے تعلقی، دنیاوی مشاغل میں مکمل طور پر مصروف ہو کر دین سے جدائیگی اختیار کر لیں، ایسا ہرگز نہیں ہونا چاہیے؛ کیوں کہ ہم رمضان نہیں، ربانی مسلمان ہیں، اور ہم سے وَاعْبُدْ رَبَّكَ حَتَّىٰ يَأْتِيَكَ الْيَقِينُ کا خطاب ہے؛ لہذا ہمیں ہر وقت اور ہر آن مؤمن صادق اور عبدِ کامل بننے کی کوشش کرنا چاہیے، اور اس کے لئے دین و دنیا کے تمام معاملات میں علماء کرام اور مفتیانِ عظام کی رہبری و رہنمائی میں مسائل معلوم کر کے زندگی گزاریں؛ اس لئے کہ ہم مسلمانوں کی موجودہ جو صورتِ حال ہے وہ انتہائی افسوس ناک اور قابلِ اصلاح ہے جس کے بیان سے دل ٹوٹ جاتا ہے، آنکھیں نم ہو جاتی ہیں، اور اس پر خون کے آنسوؤں سے روئے جائیں تو بھی کم ہے؛ کیوں کہ۔

کس قدر تم پہ گراں صبح کی بیداری ہے

ہم سے کب پیار ہے! ہاں نیند تمہیں پیاری ہے
 طبعِ آزاد پہ قیدِ رمضاں بھاری ہے
 تم ہی کہہ دو، یہی آئینِ وفاداری ہے؟
 قومِ مذہب سے ہے، مذہب جو نہیں، تم بھی نہیں
 جذبِ باہم جو نہیں، محفلِ انجم بھی نہیں

ہمارا رمضان ”انقلابی“ کیوں نہیں؟

یہاں ٹھہر کر ہمیں یہ سوچنا چاہیے کہ ہماری زندگی میں ہر سال ماہِ رمضان کی آمد تو ہوتی ہے؛ لیکن اس کے نتیجے میں کوئی انقلاب کیوں نہیں آتا؟ ہماری عادات و خصائل میں کوئی تبدیلی نہیں؟ مزاج میں کوئی بدلاؤ نہیں؟ اعمال و اخلاق میں کوئی تغیر نہیں؟ سماج اور معاشرہ میں کوئی سدھار نہیں؟ ایسا کیوں؟ کبھی غور کیا؟ اپنے آپ سے پوچھا؟ کہ اس کی کیا وجہ ہے؟ اس کا جواب تو بالکل صاف اور واضح ہے کہ ہم نے اعمالِ صالحہ اور عبادات تو کیے؛ لیکن احتساب کے بغیر، نیک کام میں مصروف تو ہوئے؛ لیکن حرام لقموں اور ناجائز آمدنی کو چھوڑے بغیر (مثلاً) بہنوں کو دراشت سے محروم کر کے ان کا حصہ ہڑپ لیا وغیرہ) نیز ہم توبہ و استغفار تو کرتے رہیں؛ لیکن اسبابِ گناہ اور ذرائعِ معصیت (مثلاً موبائل وغیرہ) سے دور ہوئے بغیر، ہم خوش حالی اور برکت کی دعائیں تو کرتے رہیں؛ لیکن رشتوں کو جوڑے بغیر، پھر بھلا زندگیوں میں انقلاب اور سماج میں تبدیلی کیوں کر ممکن ہے؟

یاد رکھنا چاہیے کہ رمضان المبارک ایک تربیتی کیمپ اور تمرینی کلاس ہے جس میں نیکی اور عبادت کا ماحول ہوتا ہے، اور ماحول سے عمل میں آسانی تو ہوتی ہے، اصلاح نہیں ہوتی!

اصلاح کے لئے تو فکر اور جستجو کی ضرورت ہوتی ہے، اپنے معمولات کا جائزہ لینا ہوتا ہے، اور اپنے آپ کو بدلنے کی کوشش کرنی پڑتی ہے، تب کہیں جا کر زندگی میں انقلاب آ سکتا ہے؛ ورنہ رمضان میں عبادت کر کے بعد میں چھٹی کر دینا ”اس بات کی علامت ہے کہ رمضان میں نظر آنے والی نیکی ایک نوعیت کا موسمی بخار تھا جو اتر گیا، مذہبی فیشن تھا جو وقت کے ساتھ رخصت ہو گیا، اگر (اعمال و عبادات میں) ایمان ہوتا اور احتساب ہوتا تو کچھ نہ کچھ بہتری ضرور آتی، کچھ نئے اہداف طے ہوتے، کچھ کمزوریاں رخصت ہوتیں، زندگی میں بہتری ضرور آ جاتی“ (رحمتوں کے سائے میں: ۶۲)

چند باتوں کا خیال رکھیں

فی زمانہ ہر کوئی کاروباری مسائل اور معاشی الجھنوں کا شکار ہے، پریشانیوں میں گرفتار اور مصائب و

مشکلات کی قطار ہے، پر آسائش مکانات میں اور نرم گرم بستروں پر بھی سکون کی سانسیں اور راحت کے لمحات میسر نہیں، ہر ایک کی زبان اسی کا شکوہ کر رہی ہے، اور سکون کی تلاش میں کیا کچھ نہیں کیا جا رہا ہے؛ حالاں کہ سکون تو اللہ تعالیٰ کی یاد اور اس کے ذکر میں ہے؛ جیسا کہ قرآن کریم میں ارشاد ہے: **الَّا يَذْكُرِ اللّٰهُ تَظْمِئُ الْقُلُوبُ** (الرعد: ۲۸) ”آگاہ ہو جاؤ کہ اللہ کی یاد ہی سے دلوں کو سکون ملتا ہے“

اور روئے زمین پر اللہ کی یاد کی سب سے بہترین جگہ ”مسجد“ ہے؛ لہذا مساجد سے ہمارا رشتہ اور تعلق مضبوط ہونا چاہیے؛ کیوں کہ اس کے ذریعہ نمازوں کی پابندی بھی ہو جائے گی اور دیگر اعمالِ خیر کی توفیق بھی میسر آ جاتی ہے، الغرض مساجد سے جڑے رہنے اور تعلق قائم کرنے کے بے شمار فوائد ہیں؛ مثلاً: ”اللہ تعالیٰ مسجد میں آنے والے بندہ سے اس طرح خوش ہوتے ہیں، جس طرح گم شدہ آدمی کے ملنے سے گھر والے خوش ہوتے ہیں، اور اسی طرح مسجد میں آنے والے کی اللہ رب العزت میزبانی فرماتے ہیں؛ گو یا مسجد میں آنے والا اللہ کا مہمان بن جاتا ہے“ (بخاری: باب فضل من عدا الی المسجد: ۶۳۱) ایک دوسری روایت میں ہے کہ ”اللہ تعالیٰ اس (مسجد میں آنے والے) بندہ سے محبت فرماتے ہیں، اور ملائکہ اس کے معاون و مددگار بن جاتے ہیں“ (مسند احمد: ۴۹۱۴) ایک حدیث میں ہے کہ ”صبح شام مسجد میں حاضر ہونے والا گناہوں اور خطاؤں سے اس طرح منزہ و مبرا ہو جاتا ہے، جس طرح اس وقت تھا، جب ماں کی پیٹ سے پیدا ہوا ہو۔“ (مسلم: ۶۶۶) نیز ”ایسے شخص کو بھی عرش کا سایہ نصیب ہوگا جس کا دل مسجد میں اٹکار ہے“ (الجامع الصغیر: ۴۶۳۰) اسی طرح مسجد میں بیٹھنے والا تین فائدوں میں سے ایک فائدہ ضرور حاصل کرتا ہے: (۱) کسی بھائی سے کوئی دینی فائدہ ہو جاتا ہے، (۲) یا کوئی حکمت کی بات سننے کو ملتی ہے، (۳) یا اللہ کی رحمت مل جاتی ہے۔ (جس کا ہر مسلمان منتظر رہتا ہے) (مسند احمد: ۴۹۱۴) خلاصہ کلام یہ کہ بندہ جب اپنا رشتہ خدا تعالیٰ کے گھر سے جوڑ لیتا ہے تو اسے اس طرح بے شمار فوائد حاصل ہوتے ہیں، لہذا ہمیں مسجدوں سے اپنا مضبوط تعلق قائم کرنے کی ضرورت ہے۔

دوسرا کام: پابندی سے تلاوتِ قرآن کا معمول:

ہمارے مشکلات کا حل اور پریشانیوں سے نجات کا ایک بہترین ذریعہ قرآن کریم سے تعلق اور وابستگی بھی ہے؛ لیکن ہماری قوم کا المیہ یہ ہے کہ ہم قرآن پر مرنا تو چاہتے ہیں؛ لیکن اس پر جینا نہیں چاہتے، پس قرآن کریم سے بے تعلقی اور بے اعتنائی کی وجہ سے آج ہم دردِ دل کی ٹھوکریں کھا رہے ہیں، ذلت و خواری، نکبت و بد حالی ہمارا مقدر بن چکی ہے، اور شاعر کا یہ شعر ”اور ہم خوار ہوئے تارکِ قرآن ہو کر“ بنی بر حقیقت اور سچ کی ترجمانی ہے؛ لہذا ہمیں اپنے طور پر کم از کم اپنی ذات پر رحم کرتے ہوئے قرآن سے اپنا تعلق جوڑنا چاہیے، اور اس کی تلاوت

کا معمول بنانا چاہیے؛ گرچہ روزانہ ایک رکوع ہی کیوں نہ ہو؛ اس لئے کہ جب تک ہمارا رشتہ قرآن کریم سے منقطع رہے گا تب تک عروج و بلندی، اور کامیابی و سرفرازی کی تمنا کرنا خواہش لا حاصل اور آرزوئے نامتمام کے سوا کچھ نہیں؛ لہذا فکر کرنے کی ضرورت ہے۔

تیسرا کام:

ہر کلمہ گو مسلمان کو چاہیے کہ وہ گناہ اور اسباب گناہ سے بچانے کا اہتمام کریں، ماہ مبارک میں تو نیک ماحول اور اعمال صالحہ کی برکت سے گناہوں سے بچنا آسان ہوا؛ لیکن غیر رمضان میں بھی گناہوں سے پرہیز کرنا چاہیے، حضرت کعب بن مالکؓ فرماتے ہیں: ومن صام رمضان وهو يحدث نفسه انه اذا افطر عصي ربه فصيامه عليه مردود (طائف المعارف: ۱/ ۲۱۵) یعنی ”جو شخص رمضان میں اس ارادہ سے گناہ ترک کر رہا ہے کہ بعد رمضان گناہ کرنا ہے تو اس کا روزہ مردود ہے“ اور شیخ الاسلام حضرت مفتی تقی عثمانی صاحب دامت برکاتہم فرماتے ہیں: ”دل میں یہ کھٹک پیدا کر لیں، جو رمضان میں اللہ تبارک و تعالیٰ نے پیدا کی تھی کہ میں یہ کام کرنے جا رہا ہوں، کہیں اس سے میرے ایمان کے تقاضے تو مجروح نہیں ہو رہے، جہاں کہیں گناہ کا داعیہ پیدا ہونے کا خدشہ ہو تو ان کے اسباب سے اپنے آپ کو بچانے کی کوشش کریں، اگر دوبارہ داعیہ پیدا ہو رہا ہے تو اللہ تبارک و تعالیٰ کی طرف رجوع کرے کہ یا اللہ! نفس اور شیطان مجھے غلط راستے کی طرف ڈالنا چاہ رہے ہیں، اے اللہ! اپنی رحمت سے مجھے بچا لیجیے!“ (خطبات رمضان: ۲۶۹)

ہر ایسے عمل سے اپنے آپ کو بچائیں جو خدا تعالیٰ کی خلقی و ناراضگی کا باعث بنتا ہو؛ اور بالخصوص حرام کمائی اور مشتبہ آمدنی سے، شراب نوشی اور قمار بازی سے، اسراف و فضول خرچی سے، شادی بیاہ کے جملہ غیر شرعی رسومات سے، لڑکیوں کی میراث ہڑپ کر جانے سے توبہ کرنا چاہیے۔

چوتھا کام: علماء کرام سے رابطہ مضبوط رکھنا:

صحت و تندرستی کی حفاظت و سلامتی کے لئے ماہر فیملی ڈاکٹر اور حاذق طبیب سے رابطہ ناگزیر ہے، مکان کی تعمیر اور تنظیم و ترتیب کے لئے ایک تجربہ کار انجینیر سے تعلق لازم ہے، اسی طرح اپنے ایمان و عقیدہ کی سلامتی اور دین و شریعت کے تحفظ اور بچاؤ کے لئے علماء کرام سے رابطہ ضروری ہے، پس زندگی کے ہر موڑ پر اور ہر مسئلہ میں علماء کرام سے مسائل کا علم حاصل کر کے زندگی گزارنے کا التزام کرنا چاہیے، پھر ان شاء اللہ بہت سے بُرے کاموں اور حرام لقموں سے بچنا آسان ہو جائے گا؛ ورنہ بعض دفعہ تو انسان اپنی لاعلمی اور عدم واقفیت کی وجہ سے ایمان سے بھی ہاتھ دھو بیٹھتا ہے اور اس کا احساس تک نہیں ہوتا؛ حالاں کہ یہ عظیم ترین نقصان اور انتہائی خسارہ کی

بات ہے؛ جیسا کہ نبی ﷺ نے بڑے صاف صاف الفاظ میں فرمایا: ”جلدی جلدی نیک کام کر لو ان فتنوں سے پہلے جو اندھیری رات کے حصوں کی طرح ہوں گے، صبح کو آدمی ایمان والا ہوگا اور شام کو کافر یا شام کو ایمان والا ہوگا اور صبح کو کافر ہوگا اور اپنے دین کو بچ ڈالے گا دنیا کے مال کے بدلے۔“ (صحیح مسلم: ۱۱۸) اس لئے اپنے ایمان کے تحفظ اور دین کی بقاء کے لئے کسی نہ کسی عالم سے تعلق قائم کرنا چاہیے۔

خلاصہ تحریر:

زندگی اللہ کی عظیم نعمت اور انمول متاع ہے، جسے خدا تعالیٰ کی عبادت و بندگی میں گزارنا چاہیے، روزِ قیامت اللہ اس نعمت کے بارے میں سوال کریں گے، حدیث مبارکہ میں اس کا تذکرہ موجود ہے: کہ ”قیامت کے دن آدمی کے قدم اس وقت تک اپنی جگہ سے نہیں ہٹیں گے؛ جب تک اس سے اس کی زندگی کے متعلق بھی سوال نہ کر لیا جائے۔“ (الترغیب والترہیب: ۲/۲۱۴)

بہت ہی فکر کی ضرورت ہے، ڈرنے کا مقام ہے، آج ہم اپنے اہل و عیال کے لئے تو بہت کچھ کرتے ہیں، بیوی بچوں کی ہر خواہش کی فکر رہتی ہے؛ لیکن کبھی ہم نے یہ بھی سوچا کہ ہم اللہ کو کیا جواب دیں گے؟ نبی کو کیا منہ دکھائیں گے؟ صحابہ کرامؓ کا کیسے سامنا کریں گے؟ اپنے اندر جھانک کر دیکھیں اور اطمینان سے بیٹھ کر سوچیں کہ اگر میدانِ محشر میں صحابہ کرامؓ ہمارا دامن پکڑ کر پوچھ لیں کہ ”ہم نے تم تک دین پہنچانے کے لئے اتنی قربانیاں دیں، مشقتیں برداشت کیں، مصائب جھیلیں، اپنی بیویوں کو بیوہ اور بچوں کو یتیم کر دیا تو تم نے اس کا کیا حق ادا کیا“ تو ہمارے پاس کیا جواب ہوگا، خدا را! ہم اپنی روش کو بدلیں، دین پر عمل پیرا ہو جائیں؛ ورنہ ان سوالات کے جوابات کے لئے تیار ہو جائیں۔

پروردگارِ عالم ہمیں اپنے نیک بندوں میں شامل فرمائیں آمین یا رب العالمین۔

(بقیہ صفحہ ۲۹ سے)

اسی طرح آدمی جب قبرستان جائے تو جس کی زیارت کے لئے گیا ہے بس اُسی کو مقصود بنائے کسی اور طرف دھیان نہ کرے، اپنے والد کے لئے گیا، والدہ کے لئے گیا، دادی کے لئے گیا، جو محرم ہیں بس اسی محرم کے دھیان میں جائے اور ان ہی کی قبر پر ان کے لئے دعا کر دے، باقی عمومی مغفرت کی دعا جتنے یہاں دفن ہیں سب کے لئے کرنا چاہیے اور ایسی جگہوں پر جہاں پر کچھ منکرات شرعی ہوں، نہیں جانا چاہیے۔

اللہ تعالیٰ سب کو توفیقِ عمل نصیب فرمائے۔ آمین

اعاظم اسلاف کے عظیم خلف

از: مولانا بلال میرٹھی*

مدرسہ اشرف المدارس ہر دوئی کی روحانی و ایمانی فضا میں سماعتوں سے ٹکرانے والا ایک پیارا سالقب ”ابو“ بھی تھا، اس لقب و تعبیر میں جس قدر محبوبیت، اپنائیت اور احترام نمایاں ہے اس سے کہیں زیادہ اس میں معصومیت، بھولے پن اور سادگی کی چاشنی موجود ہے۔

یہی وجہ ہے کہ علم و عمل کے پیکر، متبع سنت و مستجاب الدعوات استاذ الاساتذہ حضرت مولانا الحاج عبدالرؤف صاحب بستوی نور اللہ مرقدہ کو ہر وہ طالب علم جانتا ہے جس نے علمی تشنگی بجھانے کی خاطر کچھ لمحات ادارے میں گزارے ہوں۔ آپ کی چلت پھرت اور جسمانی ساخت کا تجربہ و منظر کشی کی جائے تو نقشہ کچھ یوں سامنے آتا ہے: صاف شفاف چہرہ، کشادہ پیشانی، معتدل قد و قامت، گفتار و رفتار میں انتہائی سنجیدہ، قلب و کردار میں انتہائی پاکیزہ، نظروں میں حیا، چہرہ پر وقار، ظاہری ٹیپ ٹاپ سے مستغنی، لباس معمولی و سادہ (عموماً لنگی و کرتہ زیب تن کیے ہوتے تھے) لیکن زرق و برق تا بقدم نستعلیقیت پھوٹی پڑتی تھی، متوکل علی اللہ، قانع علی اللہ جیسی صفات و خصوصیات سے آراستہ و پیراستہ تھے۔

آپ کی قابل ذکر خصوصیات

حضرت الاستاذ علیہ الرحمہ کو دیکھنے والا ہر شخص یہ گواہی دے سکتا ہے کہ آپ کی پخت و پز میں حضرت محی السنہ نور اللہ مرقدہ کی بہترین صنایع اور معماری کا تمام تر دخل تھا، خوش بخت ہیں وہ طلبہ کرام جن کو ایسے باکمال اور گوہر نایاب اساتذہ کرام کے سامنے زانوئے تلمذ طے کرنے کی سعادت ملی کہ جنہوں نے اپنے قول و قرار سے کہیں زیادہ اپنے کردار و عمل سے لوگوں کو متاثر کیا، چنانچہ آپ کی فروتنی و انکساری سے ”مَنْ تَوَاضَعَ لِلّٰهِ رَفَعَهُ اللّٰهُ“ کا درس ملا کرتا تھا، بوڑھا پے میں بھی پابندی اوقات اور غیر حاضری سے پرہیز مثالی تھا، آپ کی خاموش مزاجی اور کم گوئی نے بتایا کہ اگر اپنا بھلا چاہتے ہو اور مستقبل میں اپنے کو سنورنا چاہتے ہو تو خاموش رہنا سیکھو،

حقوق اللہ و حقوق العباد کی ادائیگی سے فکر آخرت کی جانب متوجہ کیا، استغناء و بے نیازی سے غنی النفس کا مفہوم سمجھایا، عمل و کردار سے بتایا کہ بچو! نسیم سحر بنو جو انسانوں کو چین و سکون پہنچانے کا سبب بنتی ہے اور یہی خاموش ہوا نسیم مردہ انسانوں میں جان ڈال دیتی ہے نیز تیز و طرار ہوا نہ بنو جو قوی الجشہ درخت کو جڑ سے اکھاڑ پھینکنے اور مضبوط مکانوں کی بنیادیں ہلا کر تباہ و بربادی کا سبب بن جاتی ہے۔

موجودہ پرفتن دور میں مدارس و مکاتب، اداروں و تنظیموں میں ایک دوسرے کو بے عزت کرنے، نیچا دکھانے اور اکھاڑ پھینکنے کی ہر ممکن کوشش کی جا رہی ہے، چنانچہ کوئی ذمہ داران کی چا پلوسی و خصیہ برداری کو ترقی کا ذریعہ سمجھ رہا ہے تو کوئی نظامت و منصب اہتمام کو معیار بلندی خیال کر رہا ہے، کوئی حلقہ یاراں و ہم نواؤں کی وسعت و زیادتی کو باعث مقبولیت خیال کرتا ہے تو کوئی علمی پندار و گھمنڈ کا سہارا لئے ہوئے ہے، لیکن حضرت الاستاذ علیہ الرحمہ نے نہ تو تملق کو اپنا شیوہ بنایا اور نہ ہی منصب اہتمام کو زینت بخشے کی فکر میں رہے بلکہ بہت بڑے ہو کر بھی بہت چھوٹے بنے رہنے کو موجب سعادت سمجھتے تھے۔

مدرسہ کے اصول کا پاس و لحاظ

مدرسہ کا ایک ضابطہ یہ بھی ہے کہ حضرات اساتذہ کرام، ملازمین اور دیگر کارندے طلبہ کرام سے بدنی خدمت نہ لیا کریں اور جہاں تک ہو سکے اساتذہ کرام اپنا کام خود کیا کریں حضرت الاستاذ علیہ الرحمہ اس اصول پر مضبوطی کے ساتھ عمل پیرا تھے؛ چونکہ آپ کا دو پہر کا قیام اور طعام من جانب مدرسہ ہوتا تھا اس لیے وقت ہو جانے پر طلبہ کرام کے ساتھ لائن میں لگ کر خود کھانا لینے کا معمول تھا اور اگر کوئی طالب علم آگے بڑھتا تو اس انداز سے منع فرماتے کہ پھر وہ کبھی زندگی میں آگے بڑھنے کی ہمت نہ کرتا۔ اسی طرح برتن کے دھلنے اور اپنے کپڑوں کی صفائی ستھرائی میں کسی بھی طالب علم سے خدمت نہ لینا آپ کا امتیازی وصف تھا اخیر عمر میں جب ضعف و کمزوری میں اضافہ ہونے لگا تھا تو پھر طلبہ کرام آپ کے کہے بغیر خدمت میں آپ کے اشاروں پر مرٹنے کو تیار رہنے لگے تھے اس پیرانہ سالی و اضمحلال اعضاء کے وقت میں بھی اپنے کام سے کام اور غیر معمولی نمازوں کے اہتمام نے مجھے بے حد متاثر کیا۔

ہمارے اکابر کا راس المال

ہمارے لیے یہ باعث فخر ہے کہ ہم نے اپنی آنکھوں سے ایک ایسی شخصیت کو دیکھا ہے جس میں خلوص و للہیت، تقویٰ و خشیت، توکل و وقاعت اور استغناء و بے نیازی جیسی صفات اپنی پوری معنویت کے ساتھ موجود تھیں، یہی وجہ تھی کہ ان کے دل میں دنیوی طمع اور مادی نفع کی حرص کا شائبہ تک نہ تھا، جبکہ آپ ایک اچھے خیاط

بھی تھے، ضرورت پڑنے پر اپنے اور اپنے بچوں کے کپڑے خود سلا لیا کرتے تھے، غرضیکہ اپنے ناخن تدبیر سے اپنی زندگی کی ضروریات کو پورا کر لینے کی بھرپور صلاحیت رکھتے تھے؛ جو عموماً با کمال علمائے دین میں نہیں ہوتی؛ کیونکہ حرفِ علم رکھنے والا بالعموم حرفِ حیات سے نا آشنا ہوتا ہے؛ لیکن آپ کبھی دو کشتیوں میں سوار نہیں ہوئے، دنیا سے ان کا تعلق ضرورت کی حد تک تھا، یہی استغناء و بے نیازی ہمارے اکابر کا راس المال اور قابل تقلید نمونہ ہے۔

بے ضرر انسان

اللہ والے با اخلاق اور حلم و بردباری جیسی عظیم صفات سے مزین ہوتے ہیں، کیوں کہ وہ صحیح معنوں میں حضور ﷺ کے علوم و معارف کے وارث حقیقی اور ان کے طریقہ کے عاشق ہوتے ہیں، خادم رسول حضرت انس بن مالک رضی اللہ عنہ فرماتے ہیں: میں اللہ کے رسول ﷺ کی خدمت میں دس سال رہا اس دوران آپ ﷺ نے نہ تو کبھی کسی کام پر سرزنش کی اور نہ ہی میری پٹائی کی بلکہ کبھی مجھے بیٹا کہہ کر پکارتے اور کبھی ابو حمزہ کہہ کر آواز دیتے، حضرت الاستاذ علیہ الرحمۃ میں بھی مادہ ترجمہ قابل تعریف اور لائق تقلید تھا، مجھے یاد نہیں اور نہ ہی کسی سے سنا کہ آپ نے اپنے نصف صدی سے زائد دور تدریسی میں کسی طالب علم کی دوران درس یا خارج میں سرزنش کی ہو یا ڈانٹ ڈپٹ کی ہو بلکہ میرا اب تک کہ ۲۴ سالہ دوران بات کا مشاہدہ ہے کہ آپ بہ شکل فرشتہ ایک بے ضرر انسان تھے، قدرت نے آپ کو ہر کسی کی دل آزاری سے محفوظ رکھا تھا۔

دو خواجہ تاش

میرے استاذ میرے شیخ، حضرت الاستاذ علیہ الرحمۃ کے نہ صرف یہ کہ شاگرد تھے بلکہ دونوں بزرگوں میں والہانہ تعلق تھا، اسی تعلق کا اثر تھا کہ جب قوی مضحل ہو گئے اور علالت و ناسازی طبع کی وجہ سے فریش ہو گئے تھے تو میرے شیخ و میرے استاد بنفس نفیس حسب موقع خدمت میں حاضر ہوتے، مونچھوں کو تراشتے، ہاتھوں اور پیروں کے ناخن کاٹتے اور دعاؤں کی درخواست کرتے رہتے تھے جبکہ آپس میں خواجہ تاش بھی ہیں، دونوں ہی کو خانوادہ حق سے زلہ ربائی کا شرف حاصل رہا، مرحوم و مغفور کے مزاج اور طبیعت میں فنائیت، اخفا اور تسنن کا اس قدر غلبہ تھا کہ آپ نے تادم آخر اپنی شخصیت کو پردہ خفا میں مستور رکھا جبکہ آپ حضرت محی السنہ علیہ الرحمۃ کے معتمد تھے، حضرت محی السنہ نے ۱۶ ذی الحجہ ۱۴۱۳ھ، مطابق: ۲۶ مئی ۱۹۹۳ء بروز جمعہ بیعت و تلقین کی اجازت سے سرفراز فرمایا تھا، اس کے باوجود اگر کوئی طالب بغرض اصلاح رجوع کرتا یا حاضر خدمت ہونا چاہتا تو

آپ منع فرما دیا کرتے تھے۔ کس نفسی کی بنا پر کتبونی، مؤٹ الکتبری (بڑوں کی موت نے مجھے بڑا بنادیا) جیسے الفاظ کہتے ہوئے بھی سنا گیا، ان سب سے تعجب خیز بات یہ ہے کہ شیخ کے انتقال کے بعد جب شاگرد نے استاد سے رجوع کیا تو استاد نے شاگرد سے رجوع فرمایا۔

سفر حج

حج ایک عاشقانہ عبادت ہے، ہر صاحب ایمان اس کی کشش محسوس کرتا ہے، جس کی تکمیل دل میں یقین، ایمان میں بلندی، عشق میں چٹنگی، روح میں تازگی اور اعتقاد میں دوام بخشی ہے، اسی لئے ہر صاحب ایمان کی خواہش ہوتی ہے کہ اسے وہاں کی حاضری نصیب ہو۔ اس کے برخلاف اگر کسی مومن کا دل ارض مقدسہ کی حاضری کے شوق و جذبہ سے خالی ہو، وہاں کی نورانی فضاؤں میں سانس لینے، عاشقانہ مستانہ چلنے دوڑنے، اللہ کے حضور رونے بلکنے، آہ وزاری کی تمنا نہ رکھتا ہو، یہ آرزوئیں چٹکیاں نہ لیتی ہوں تو سمجھ لینا چاہیے کہ اس کی ایمانی جڑیں خشک ہو گئی ہیں۔

حجۃ میں حضرت الاستاذ بھی اس وادی عشق کے مسافر بنے، حضرت الاستاذ رحمۃ اللہ علیہ نے پرائیوٹ ٹور (مدنی حج گروپ) کے ذریعہ حضرت محی السنۃ علیہ الرحمہ کے ایک عاشق زار، بے لوث خدمتگار حضرت حاجی عبدالرحمن صاحب رحمۃ اللہ علیہ کے ہمراہ یہ سعادت حاصل فرمائی۔

انداز درس اور پابندی اوقات

مدرسہ کے شعبہ عربی و فارسی میں ایک نظام اور معمول یہ بھی ہے کہ گھنٹہ ہونے پر درس کیلئے طلبہ کرام ایک درس گاہ سے دوسری درس گاہ خود حاضر ہوتے ہیں جبکہ دیگر مدارس میں حضرات اساتذہ کرام درس گاہ تشریف لاتے ہیں چنانچہ جیسے ہی طلبہ حاضر ہوتے آپ سب سے پہلے بلا ناغہ رجسٹر حاضری میں حاضری وغیرہ حاضری درج کرتے اس کے بعد درس ہوتا، دوران درس اندازِ تکلم بہت سادہ عام فہم اور نہایت سہل ہوتا تھا، قدیم طرز کے لفظی اور بامعنی ترجمہ زیادہ پسند کرتے تھے (جیسے رخ میرا طرف اس کعبہ کے) ٹھہر ٹھہر کر بہت اطمینان کے ساتھ بولتے تھے، چھ چھ گھنٹے اس طرح درس دیتے کہ چہرہ پر کسی تعب کا اثر ہوتا اور نہ ہی تھکاوٹ کی کوئی علامت، نیز طلبہ میں یہ بات بہت مشہور بلکہ یہ اعتقاد رسوخ کے درجہ میں تھا کہ اگر آپ کو رنجیدہ خاطر کیا گیا تو مستقبل کی ترقی ناممکن ہے اسی لیے غبی سے غبی طالب علم بھی سبق یاد کر لیا کرتا تھا۔

کبھی کبھی درس کی رونق اور رعنائی میں اضافے کے خاطر لطیفے اور ظرافت آمیز باتیں بھی کر لیا کرتے

تھے، خوب اچھی طرح یاد ہے کہ عربی ادب سے متعلق ”مقامات حریری“ کی تکمیل نصاب کے بعد ہماری جماعت کو چند ایام ”سبع المعلقات“ کا بھی درس دیا، چنانچہ امرؤ القیس بن حجر بن عمرو الکندی کے

الا رب يوم كان منهن صالح
ولا سيما يوم بدارة جلال

اس شعر کی توضیح و تشریح ظرافت آمیز لہجہ میں اس طرح شگفتہ خاطر اور الجیلے انداز سے کی کہ درس گاہ کا رنگ بدل گیا، ان کا حسن بیان اور دل ربا طریقہ دل کو خوب بھایا۔

اسی طرح کا ایک اور واقعہ یہ بھی ہے کہ علم منطق کی کتاب ”قطبی“ آپ کے زیرِ درس تھی درسیات کے پڑھنے والے جانتے ہیں کہ منطق انتہائی خشک موضوع ہے، جس میں شرکت مجبوراً ہوا کرتی ہے، اس گھنٹے میں خیالات کا ہجوم اس قدر ہوتا ہے کہ طالب علم کی ہیئت واحد حاضر جمع غائب کی سی رہتی ہے یعنی اس کا ہر عضو سوائے دھڑکے درس گاہ سے باہر ہوتا ہے چنانچہ ایک طالب علم کسی خارجی عارض کے سبب قطبی کے گھنٹے میں غسل کر کے پہنچا، دیر حاضری پر ایک مسخرہ طالب علم نے کہہ دیا کہ حضرت یہ قطبی غسل کر کے پڑھتے ہیں، بس یہ سننا تھا کہ رنگ محفل بدل گیا اور طبیعت میں نشاط پیدا ہو گیا۔

اوقات کی پابندی اس قدر تھی کہ مدرسہ میں تعلیم کا اصل وقت شروع ہونے سے پہلے پندرہ منٹ میں مناجات (ترانہ) و دیگر معمولات ہوتے ہیں وہ ۱۵ منٹ ملازمت میں شمار نہیں ہوتے بلکہ یہ تبرع کے درجہ میں ہوتے ہیں؛ لیکن حضرت الاستاذ کبر سنی، ضعف اور نقاہت کے باوجود اس وقت کی بھی بے حد پابندی کیا کرتے تھے، جبکہ مدرسہ سے جائے قیام کے مابین تقریباً تین کلومیٹر کا فاصلہ ہے، اس سے تعجب خیز بات یہ ہے کہ عمر کے اخیر سالوں میں کوئی رخصت اتفاقہ و بیماری بھی درج نہیں ہے، اسباق کی حاضری اور عدم ناغہ، اوقات مدرسہ کا اہتمام درپردہ مجھ جیسے غافلوں اور لا پرواہوں کے لئے تازیا نہ عبرت ہے۔

جائے پیدائش اور ابتدائی تعلیم

بستی شہر سے تقریباً ۲۵/۶ کلومیٹر دور ایک غیر معروف اور پسماندہ دیہات ”ہٹوا بازار“ ہے، وہیں سن ۱۳۵۵ھ مطابق ۱۹۳۵ء میں ایک معزز صدیقی گھرانہ میں آپ کی ولادت ہوئی، نام عبدالرؤف تجویز کیا گیا۔ سلسلہ نسب کچھ اس طرح ہے: عبدالرؤف بن قل هو اللہ بن حیدر حسین بن احمد حسین۔

آپ نے ابتدائی تعلیم اپنے گاؤں ہی میں ایک مؤذن صاحب سے حاصل کی جن کا نام حاجی خیر اللہ عرف

حاجی مانگی بتایا جاتا ہے، جو گاؤں ہی کی مسجد میں تعلیم دیا کرتے تھے، اس کے بعد کچھ ایام کے لئے حصول علم کی خاطر ”مدرسہ جعفریہ ہدایت العلوم“ کرہی ضلع بستی اور کچھ دن ”مدرسہ عربیہ رحمانیہ“ پسائی جو اس وقت ضلع صنعت کبیر نگر میں واقع ہے گزارے، مذکورہ جگہوں پر طبیعت کے اچاٹ ہونے اور آب و ہوا کے ناموافق آنے کی وجہ سے گاؤں ہی میں اپنے عم بزرگوار بافیض جید الاستعداد عالم حضرت مولانا نعیم الدین صاحب مظاہری علیہ الرحمہ سے درسیات کی عربی سوم تک کی کتابیں پڑھیں، اور پورے شوق و لگن سے اکتساب فیض کیا۔ اس کے بعد ۱۳۷۳ء میں تعلیمی سلسلے کو جاری و ساری رکھنے کی غرض سے مظاہر علوم سہارنپور تشریف لے گئے، وہاں مسلسل تعلیم میں مشغول رہ کر ۱۳۷۷ء میں دورہ حدیث شریف سے فراغت حاصل کی، بخاری اور ابوداؤد شریف شیخ الحدیث حضرت مولانا زکریا صاحب نور اللہ مرقدہ سے اور مسلم شریف حضرت مولانا منظور احمد صاحب رحمۃ اللہ علیہ سے اور ترمذی، نسائی اور طحاوی شریف حضرت مولانا اسعد اللہ صاحب رامپوری نور اللہ مرقدہ سابق ناظم مظاہر علوم سہارنپور سے پڑھنے کا شرف حاصل ہوا۔

آپ کے رفقاء درس میں حضرت مولانا نسیم احمد صاحب رحمۃ اللہ علیہ سابق شیخ الحدیث جامع الہدی مراد آباد، اور خلیفہ محی السنہ حضرت مولانا الحاج عبدالرحمن صاحب رحمۃ اللہ علیہ بانی و ناظم مجلس علمیہ حیدر آباد، اور حضرت مولانا وارث علی صاحب رحمۃ اللہ علیہ سیتاپوری قابل ذکر ہیں۔

فراغت کے بعد دو سال دارالمبلغین لکھنؤ میں شعبہ مناظرہ میں داخلہ لیا اور حضرت مولانا عبدالسلام صاحب فاروقی نور اللہ مرقدہ اور حضرت مولانا صدیق احمد صاحب لکھنؤی رحمۃ اللہ علیہ سے اکتساب فیض فرمایا۔ اس کے بعد گاؤں ہی کے مدرسہ اشرف العلوم ہٹوا بازار میں آپ کا تقرر ہو گیا، معاشی تنگی کی وجہ سے گورکھپور میں خیاطی کی دکان بھی ڈالی، امانت و دیانت داری اس قدر تھی کہ بچے ہوئے کپڑے کی ایک ایک کترن واپس کر دیا کرتے تھے، دکان پر یہ چسپاں کر دیا گیا تھا کہ ”یہاں فقط اسلامی لباس سلا جاتا ہے“ جس کی وجہ سے خاطر خواہ ترقی نہیں ملی۔

چنانچہ پھر حصول ملازمت کے لئے کوشاں رہنے لگے، اس بیچ کانپور کا سفر کیا، وہاں قاضی شہرکانپور حضرت مفتی منظور احمد صاحب نور اللہ مرقدہ سے ملاقات ہوئی، حضرت مفتی صاحب رحمۃ اللہ علیہ نے دیکھتے ہی اپنی دوراندیش نگاہوں سے آپ کے ورع و تقویٰ صلاحیت اور صالحیت کو بھانپ لیا اور ہر دوئی جانے کا مشورہ دیا۔ چنانچہ قاضی شہرکانپور حضرت مفتی منظور احمد صاحب نور اللہ مرقدہ کی جو ہر شناس نگاہوں کا انتخاب بن کر ہر دوئی آئے اور ان کے اعتماد پر کھرے اترے، حضرت محی السنہ علیہ الرحمہ سے ملے تو انہی کے ہو کر رہ گئے،

نصف صدی سے زائد مدرسہ اشرف المدارس ہر دوئی میں اس طرح خدمت انجام دی کہ اپنا سب کچھ اپنے شب و روز، اپنا حسن عمل ادارہ کو دے دیا۔

حضرت الاستاذ علیہ الرحمۃ دو بھائی تھے، چنانچہ دس سال خدمت کرنے کے بعد زمین جائیداد کے بٹوارے اور دیگر حالات خاصہ کی وجہ سے ملازمت سے استعفیٰ دینا چاہا لیکن میرے شیخ اول شفیق الامت حضرت مولانا بشارت علی صاحب نور اللہ مرقدہ (حضرت نائب صاحب) نے استعفیٰ دینے سے منع فرمایا اور مشورہ دیا کہ مدرسہ سے رخصت لے لیں، حالات اپنے صحیح رخ پر آجائیں تو پھر تشریف لے آئیں؛ چنانچہ رخصت لے کر وطن لوٹ آئے اور اپنے گاؤں ہی کے قریب مدرسہ ضیاء العلوم سکھوئی میں (جواب سدھارتھ نگر میں واقع ہے) تین سال خدمت انجام دیتے رہے، اس دوران حضرت محی السنہ و حضرت نائب صاحب علیہما الرحمۃ سے مستقل رابطہ استوار کئے رہے۔

اس علاقہ کا سفر ہوتا تو ملاقات بھی کرتے، چنانچہ جب مدرسہ اشرف المدارس میں مع اہل و عیال قیام کا نظم ہو گیا تو ۱۹۸۰ء میں دوبارہ مع ساز و سامان و اہل و عیال ہر دوئی تشریف لے آئے اور یہیں کے ہو کر رہ گئے۔ ادھر تقریباً اخیر کی دس بارہ سالہ زندگی بیماریوں کے تسلسل اور ریفیٹہ حیات کے داغ مفارقت دے جانے کی وجہ سے بڑی مجاہدانہ، شاکرانہ و صابرانہ انداز پر گزر رہی تھی کہ جوں گیا پہن لیا، جو کھلا یا وہ کھالیا، جہاں بٹھایا وہاں بیٹھ گئے، یہاں تک کہ صحت روز بروز انحطاط پذیر ہو رہی تھی، کبرسنی، ضعف اور نقاہت کی وجہ سے حالت تشویش ناک بنی ہوئی تھی، دیکھتے ہی دیکھتے اور سنتے ہی سنتے مؤرخہ ۱۶ رجب المرجب ۱۴۴۵ھ، مطابق: ۲۸/ جنوری ۲۰۲۲ء بروز یکشنبہ تقریباً گیارہ بجے صبح میں چراغ محفل گل ہو گیا۔

اب قیامت تک آسودہ خواب ہیں، باری تعالیٰ حضرت الاستاذ علیہ الرحمۃ کی مغفرت فرمائے آمین

تواضع و انابت کا سرمایہ دار تھا نہ رہا

وہ ایک زاہد شب زندہ دار تھا نہ رہا

اولاد و احفاد

پسماندگان میں چار لڑکے اور دولڑکیاں چھوڑیں، جس میں ایک لخت جگر آپ کی حیات ہی میں راہی ملک عدم ہو گئی تھی، ماشاء اللہ دولڑکے عالم ہیں، ایک مفتی ہیں، تیسرے غیر عالم ہیں، مولانا عبد العظیم صاحب، مفتی عبد الحکیم صاحب، مولانا عبد العظیم صاحب، بھائی عبد الحکیم صاحب، اول الذکر دونوں بھائی گجرات میں قیام پذیر ہیں، آخر الذکر دونوں بھائی ہر دوئی ہی میں حضرت رحمہ اللہ کے ساتھ رہتے تھے، سب کے سب متاہل ہیں

فلسطین کے مسلمان اور قادیانی گروہ

از: مولانا محمد انصار اللہ قاسمی *

اس وقت غزہ کی سرزمین پر کفر و ایمان کا معرکہ برپا ہے، اس معرکہ میں بیت المقدس کی آزادی کے لیے سرگرم اسلام پسند تحریک ”حماس“ کے زیر قیادت فلسطین کے جانباز نوجوان، بلند حوصلہ بزرگ حضرات، عفت ماب خواتین، حتیٰ کے معصوم ننھے منے بچے شہادتوں کی ایک نئی تاریخ رقم کر رہے ہیں، ان کے بالمقابل اسرائیلی حکومت نہتے فلسطینیوں پر ظالمانہ اور وحشیانہ کاروائیوں کے ذریعہ ظلم و بربریت اور درندگی و سفاکیت کے اپنے تمام سابقہ ریکارڈ کو توڑ رہی ہے، صرف مسلمان ہی نہیں تمام انصاف پسند اور انسانیت نواز افراد کھل کر واضح انداز میں اسرائیل کی غاصب و ظالم حکومت کی مذمت کر رہے ہیں، اس صورت حال میں کچھ لوگ ایسے بھی ہیں جو اپنے مفادات اور مقاصد کے تحت اسرائیل کی کھل کر مذمت کرنے کے بجائے صرف مظلوموں کے لئے ”دعا“ کی بات کر رہے، ان میں اتنی اخلاقی جرأت نہیں ہے کہ وہ حماس کے نہتے مجاہدین کے مقابلہ میں اسرائیلی کو ظالم بتا سکیں۔

اس کی واضح اور نمایاں مثال خود کو ”احمدیہ کمیونٹی“ کہنے والے قادیانی فرقہ کی ہے، حماس کے خلاف اسرائیل نے جب غزہ پر اپنے ظالمانہ اور وحشیانہ حملوں کا آغاز کیا تو اُس وقت اس بدنام زمانہ اسلام کے باغی گروہ کا بیان اُس کے آفیشل ویب سائٹ پر آیا، ”اسرائیل اور فلسطین کے درمیان حالیہ کشیدگی پر جماعت احمدیہ مسلمہ کا موقف“ عنوان کے تحت اس بیان میں کہا گیا:

”گذشتہ چند دنوں میں سینکڑوں اسرائیلی اور فلسطینی، جن میں خواتین، بچے اور بوڑھے شامل ہیں، بے جا تشدد اور خونریزی کے نتیجے میں ہلاک یا زخمی ہو چکے ہیں، معصوم شہریوں کا قتل یا انھیں نقصان پہونچانا پیغمبر اسلام ﷺ کی تعلیمات کی صریح خلاف ورزی ہے اَلْهَرَبُ لَیْسَ بِاَمْرٍ لِّلْاِسْلَامِ کی تعلیم تھی کہ حالت جنگ میں کسی عورت، بچے یا بزرگ کو نقصان نہ پہونچایا جائے اور نہ ہی کسی مذہبی راہنما یا عبادت گاہ پر حملہ کیا جائے.....“

آگے خطے کے مسلم ممالک کو قیام امن کے لئے متحدہ کوشش کا مشورہ دینے کے بعد لکھا ہے:

”..... اور اس بات کو یقینی بنانا چاہے کہ ان بے گناہ فلسطینیوں کے حقوق کا تحفظ کیا جائے جن کا انتہا پسندوں سے کوئی تعلق نہیں.....“

(حوالہ: ویب سائٹ احمدیہ مسلم کمیٹی، پریس اینڈ میڈیا آفس مورخہ ۱۰/ اکتوبر ۲۰۲۳ء)

اس بیان میں دو تین باتیں خاص طور پر قابل توجہ ہیں:

(۱) پہلی بات تو یہ کہ ”سیکڑوں اسرائیلی اور فلسطینی.....“ کہہ کر یہ تاثر دینے کی کوشش کی گئی کہ حماس اور اسرائیل ایک دوسرے کے خلاف جنگی کاروائیوں کا نشانہ بننے والی شہریوں کی تعداد برابر ہے، اس تعداد میں دونوں طرف کی خواتین بچے اور بوڑھے شامل ہیں، حقیقت یہ ہے کہ اسرائیل کی جنگی کاروائیوں سے سینکڑوں نہتے اور بے گناہ فلسطینی متاثر ہوئے ہیں اور غزہ کی پوری آبادی کو تباہ و تاراج کر دیا گیا، اس وقت غزہ ایک خوفناک اور وحشت ناک ویرانہ بنا ہوا ہے، 30 ہزار فلسطینی مسلمان بھائی شہادت سے سرفراز ہوئے، 70 ہزار زخمی ہیں اور 20 لاکھ سے زائد فلسطینی گھر بار چھوڑنے پر مجبور ہو گئے، بھوک اور فاقہ کشی کے شکار آمد کی لائن میں کھڑے ہزاروں فلسطینی بھائیوں کو ظالم اور وحشی اسرائیل نے جنگی حملوں کا نشانہ بنایا اور اس کے بالمقابل حماس کی جنگی کاروائیوں کا نشانہ بننے والے اسرائیلیوں کی تعداد ”سینکڑوں“ میں چند ہزاروں میں ہے، پھر اس میں عام شہری نہیں بل کہ فوجی ہے، دونوں فریق کی جنگی کاروائیوں سے متاثرین کی تعداد برابر بتلانے کا مقصد یہ ہے کہ حریت پسند تحریک حماس کو بھی جنگی جرائم میں برابر کا شریک اور ذمہ دار ٹھہرایا جائے اور پھر اس کی آڑ میں اسرائیل کے ظلم و بربریت کو ”حق دفاع“ کہہ کر جائز قرار دیا جاسکے۔

(۲) دوسرے یہ کہ بیان میں جنگ سے متعلق پیغمبر اسلام حضرت محمد ﷺ کی تعلیمات کا حوالہ دیا گیا، یہ حوالہ اسرائیل کے لئے تو نہیں ہو سکتا کیوں کہ وہ جب آں حضرت ﷺ کو نبی اور پیغمبر مانتے ہی نہیں تو آپ ﷺ کی تعلیمات کی پیروی کا کیا سوال!! اس لئے یہاں نبی ﷺ کی تعلیمات کا حوالہ دینے کا مقصد حماس کی جوابی کاروائیوں کو غلط ٹھہرانا ہے اور پوری بدیانتی و بدینیتی کے ساتھ یہ ثابت کرنا ہے کہ حماس اپنی کاروائیوں میں عورتوں، بچوں، بوڑھوں، مذہبی رہنماؤں اور مذہبی عبادت گاہوں کو نشانہ بنا رہا ہے، جو اسلامی تعلیمات کے خلاف ہے۔

حالاں کہ حماس کے مجاہدین کو اس نصیحت کی کوئی ضرورت ہی نہیں تھی، انھوں نے اپنی جان داؤ پر لگا کر اپنے پاس قید اسرائیلی شہریوں کی حفاظت کی، پھر دوران قید جنگی قیدیوں سے متعلق اسلامی تعلیمات کا اعلیٰ نمونہ

پیش کیا، قید سے رہا ہونے کے بعد اسرائیلی شہریوں نے اس کا بھرپور اعتراف کیا، یہاں تک کہ رہا ہونے والی بعض اسرائیلی خواتین حماس کے مجاہدین کو نکاح کی پیش کش کر دی، چنانچہ حماس کے خلاف دجالی میڈیا کے منفی پروپیگنڈہ کے باوجود اسرائیلی یرغمالیوں کے ساتھ ان کا حسن سلوک کی خبریں میڈیا میں آ گئیں، کیوں کہ اچھی اور سچی باتیں خوشبو کی طرح ہوتی ہیں وہ اپنا وجود منوائے بغیر نہیں رہتیں، بہر حال حماس کے مجاہدین کے بارے میں ایک یرغمالی اسرائیلی خاتون کا حقیقت و سچائی پر مبنی تبصرہ اخبارات میں سرخیوں میں شائع ہوا، یہ تبصرہ اسرائیلی یرغمالی خاتون دانیال اوران کی ننھی بیٹی ایمیلیا کے خط کی شکل میں سامنے آیا، اس خط میں خاتون لکھتی ہیں:

”میری بیٹی خود کو غزہ میں ملکہ سمجھتی تھی اور سب کی توجہ کا مرکز تھی، اس دوران مختلف

عہدوں پر موجود لوگوں سے واسطہ رہا اور ان سب نے ہم سے محبت، شفقت اور نرمی کا برتاؤ کیا، میں ہمیشہ ان کی مشکور رہوں گی، کیوں کہ ہم یہاں سے کوئی دکھ لے نہیں جا رہے ہیں، اسرائیلی خاتون کے خط کے متن کے مطابق میں سب کو آپ کے اس حسن سلوک کے بارے میں بتاؤں گی جو غزہ میں مشکل حالات اور نقصان کے باوجود ہم سے کیا.....“

(روزنامہ اعتماد حیدرآباد، مورخہ ۲۹/ نومبر ۲۰۲۳ء)

اسی طرح ایک اور خبر میں بتایا گیا:

”ایک اسرائیلی صحافی نے ان افراد کے رد عمل کے بارے میں بتاتے ہوئے کہا کہ حماس کی جانب سے یرغمالیوں پر کوئی تشدد یا برا سلوک نہیں کیا گیا، مڈل ایسٹ مانیٹر کی رپورٹ کے مطابق اسرائیلی چینل 13 کے فوج سے متعلق امور کو رکنے والے صحافی بین ڈیوڈ نے بتایا کہ حماس کی جانب سے اسرائیلی یرغمالیوں کا بہت زیادہ خیال رکھا گیا، انھوں نے کہا کہ میں نے رہا ہونے والے افراد سے بات کی اور سب نے ایک ہی کہانی دہرائی، ان لوگوں کا کہنا تھا کہ حماس کے لوگوں نے ہمارا خیال رکھا، کھانا فراہم کیا اور ادویات مہیا کرنے کی کوشش کی.....“ (روزنامہ اعتماد حیدرآباد، مورخہ ۲۹/ نومبر ۲۰۲۳ء)

قادیانیوں سے زیادہ تو وہ انصاف پسند اور حق گو یہودی لاکھ درجہ اچھے ہیں جنہوں نے حماس کو مورد الزام

ٹھہرانے کے بجائے اپنے ہی مذہب حکومت کی مخالفت کی اور کہا:

”اسرائیل یہودیوں کے لئے سب سے زیادہ غیر محفوظ جگہ ہے اور جرائم پیشہ لوگ حضرت

موسیٰ علیہ السلام کے پیروکار نہیں.....“ (دیکھیے روزنامہ منصف حیدرآباد، مورخہ ۴/ جنوری ۲۰۲۴ء)

(۳) قادیانی گروہ کی طرف سے جاری کردہ بیان کے اس حصہ سے قادیانیت کی حقیقت پوری طرح بے نقاب ہو گئی، اس میں کہا گیا:

”..... اس بات کو یقینی بنانا چاہئے کہ ان بے گناہ فلسطینیوں کے حقوق کا تحفظ کیا

جائے جن کا انتہا پسندوں سے کوئی تعلق نہیں ہے.....“

یہاں ”انتہا پسندوں“ سے کون مراد ہیں؟ اس کو سمجھنے کے لئے کسی ”دماغی ورزش“ کی ضرورت نہیں ہے، کیوں کہ ہر باخبر اس سے بخوبی واقف ہے کہ مکمل اسلامی نظام کی بات کرنے والے، دین، وطن اور عزت اور وقار کے لئے آزادی کی جنگ لڑنے والے، شان رسالت میں گستاخی اور شعائر اسلام کی توہین پر احتجاج کرنے والے غیور مسلمانوں کے لئے مغربی میڈیا میں ”انتہا پسند“ کی تعبیر استعمال کی جاتی ہے، اس تعبیر کے مطابق قادیانی گروہ حماس کے جانباز اور حریت پسند مجاہدین کے لئے یہ الفاظ استعمال کئے ہیں۔

حالاں کہ بادی النظر میں ”انتہا پسندی“ ہو یا ”شدت پسندی“ وغیرہ الفاظ جاہلانہ اور احمقانہ تعبیرات کے علاوہ اور کچھ نہیں، اپنی سوچ و فکر پر مضبوطی سے جمے اور ڈٹے رہنے کا نام ”شدت پسندی“ اور ”انتہا پسندی“ ہے تو یہ تعبیر صرف مذہب پسند اور دین و شریعت کے پابند مسلمانوں کے لئے کیوں؟؟ انسانی حقوق، مذہب کی آزادی، آزادی نسواں وغیرہ پُر فریب نعروں کے حوالے سے مذہب بے زار افراد، آزاد خیال اور آوارہ مزاج معاشرہ کی سوچ و فکر میں بھی یہ بات پائی جاتی ہے، یہ بھی اپنی کٹر پختگی دکھانے میں کوئی کسر باقی نہیں رکھتے، تو پھر انھیں ”شدت پسند“ اور ”انتہا پسند“ کیوں نہیں کہا جاتا؟؟ وہ تو اپنے زعم میں بہت ہی ”نرم خوانہائی روادار اور متحمل مزاج“ ہوتے ہیں، اسرائیل کی فوجی کاروائی اور علانیہ و در پردہ اس کی ہم نوا طاقتوں کے گھسے پٹے اقدامات اس نرم خوئی، رواداری اور بردباری کی عملی مثالیں ہیں۔

غرض یہ کہ قادیانی فرقہ چوں کہ اسلام دشمن عناصر کا پیدا کردہ اور ان ہی کا پروردہ گروہ ہے، اس لئے اُس کی یہ اوقات نہیں کہ وہ اپنے کسی موقف کے اظہار کے لئے آزادانہ تعبیر اختیار کرے۔

خود کو ”احمدیہ مسلم جماعت“ کہنے والے خارج اسلام قادیانی فرقہ کو عام طور پر ایک مذہبی فرقہ خیال کیا جاتا ہے، اس خیال کی وجہ قادیانی فرقہ کی طرف سے چند خاص موضوعات پر مذہبی بحثوں کو بڑھانا اور پھیلانا ہے اور مذہب کے عنوان سے اپنی سرگرمیاں چلانا ہے، لیکن جو لوگ اس فرقہ کے تاریخی پس منظر سے بخوبی واقف ہیں اور اس کے زمانہ ظہور کے سیاسی و ملکی حالات کا گہرا اور وسیع مطالعہ رکھتے ہیں، ان کے نزدیک قادیانی فرقہ کی حقیقت ایک ”سامراجی ٹولہ“ اور ”استعماری گماشتہ“ کی ہے، یہ فرقہ اپنی تاریخ میں ہمیشہ ظالم و جابر اور غاصب حکومتوں کا

وفادار اور آلہ کار رہا، مختلف مواقع پر دنیا کے ایک سے زائد ملکوں میں بیرونی طاقتوں کے لئے جاسوسی خدمات انجام دینا اور ان ملکوں میں داخلی سطح پر سیاسی عدم استحکام کے حالات پیدا کرنا، اس فرقہ کا خاص مقصد و مشن ہے۔

یہ بھی ایک تاریخی حقیقت اور سچائی ہے کہ سامراجی طاقتوں کی طرف سے ظالمانہ اور غاصبانہ انداز میں فلسطین کی سرزمین کو تقسیم کرنے کے بعد ایک ناجائز ریاست کی حیثیت سے یہودی مملکت ”اسرائیل“ کا قیام عمل میں لایا گیا، اس ناجائز ریاست کے استحکام اور اس کے مقاصد و مفادات کی تکمیل کے لئے مختلف پہلوؤں سے منصوبہ بندی کی گئی، اپنے آپ کو ”احمدیہ کمیونٹی“ کہنے والا قادیانی گروہ چون کہ خود برطانوی سامراج کا ”خودکاشہ پودا“ ہے، اس لئے سامراجی طاقتوں نے اسرائیل کو مضبوط اور محفوظ بنانے سے متعلق منصوبہ بندی میں قادیانی گروہ کو شامل کیا، چنانچہ ایک خالص یہودی مملکت میں قادیانی گروہ کو اپنی سرگرمیاں چلانے کی پوری اجازت ہے، حیفہ میں باضابطہ اس کا مرکز قائم ہے، اسرائیلی حکومت کے اعلیٰ عہدیداران و افسران سے قادیانیوں کے خصوصی مراسم اور تعلقات ہیں، چنانچہ جولائی 2017ء کو وزیراعظم ہندزیندر مودی نے اسرائیل کا دورہ کیا، اس موقع پر حکومت کی طرف سے سرکاری سطح پر جن مذہبی نمائندوں سے وزیراعظم کی ملاقات کا انتظام کیا گیا تھا، ان میں قادیانی فرقہ کا نمائندہ بھی شامل تھا، اس نمائندہ کی شمولیت دراصل قادیانی فرقہ پر اسرائیلی حکومت کی خاص عنایت و شفقت کا اظہار ہے، اسلام مخالف خدمات کے صلہ میں قادیانی فرقہ پر یہودی حکومت کی یہ عنایتیں اور شفقتیں اسرائیل کے ناجائز وجود کے بالکل ابتدائی دور ہی سے ہیں، قادیانی فرقہ کے ساتھ اسرائیل کے برادرانہ تعلقات کا تاریخی اور مذہبی پس منظر بھی ہے، اس کو جاننے اور سمجھنے کے سلسلہ میں چند حقائق ملاحظہ ہوں:

(۱) اللہ تعالیٰ کے اولوالعزم اور جلیل القدر پیغمبر حضرت ابراہیم علیہ السلام انبیاء کرام کے ”جد امجد“ آپ کی طرف نسبت کرتے ہوئے مسلمان اپنے آپ کو ”ملت ابراہیمی“ کہتے ہیں، آپ کے دو فرزند تھے، ایک حضرت اسحاقؑ، دوسرے حضرت اسماعیلؑ، حضرت اسحاقؑ کے فرزند حضرت یعقوبؑ ہیں، آپ کا لقب ”اسرائیل“ ہے، انبیاء بنی اسرائیل کا تعلق حضرت اسحاقؑ کی اولاد سے ہے، یہودی اپنا سلسلہ نسب ”بنی اسرائیل“ سے جوڑتے ہیں، مرزا غلام قادیانی نے مختلف جگہوں پر اپنا خاندانی تعارف کرواتے ہوئے اپنا سلسلہ نسب بیان کیا ہے، ایک جگہ اس شخص نے اپنے بارے میں ”اسرائیلی“ ہونے کا دعویٰ کیا جس سے یہودی قوم کے ساتھ اس کے نسب تعلق و رشتہ کا ثبوت ملتا ہے، چنانچہ یہ شخص لکھتا ہے:

”میں خدا سے وحی پا کر کہتا ہوں کہ میں بنی فارس میں سے ہوں اور بموجب اس حدیث

کے جو کفر العمال میں درج ہے، بنی فارس بھی بنی اسرائیل اور اہل بیت میں سے ہیں....“

(ایک غلطی کا زوالہ/روحانی خزائن، ۱۸)

ایک دوسری جگہ لکھا ہے:

”... جو خدا نے مجھے یہ شرف بخشا ہے کہ میں اسرائیلی بھی ہوں اور فاطمی بھی....“

(حوالہ سابق ص: ۲۱۶)

(۲) یہودیوں کے ساتھ قادیانی فرقہ کے بانی اور پیشوا کے اس نسلی و نسبی تعلق کے علاوہ اور بھی مشترکہ باتیں ہیں جن کی وجہ سے یہودیت اور قادیانیت کے درمیان یک رنگی، یکجہتی اور ہم آہنگی اچھی طرح واضح ہوتی ہے، مثلاً:

الف: قرآن مجید میں یہودیوں کے مختلف جرائم بیان کیے گئے، ان میں ایک سنگین جرم یہ بھی ہے کہ وہ وقت کے نبیوں کو ناحق قتل کر دیا کرتے تھے، یَقْتُلُونَ الْأَنْبِيَاءَ بِغَيْرِ حَقِّ اپنی اس مجرمانہ روش کے مطابق یہودیوں نے حضرت عیسیٰ علیہ السلام کو قتل کرنا چاہا لیکن اللہ تعالیٰ نے حضرت عیسیٰ علیہ السلام کو یہودیوں کی سازش و منصوبہ بندی سے بچا کر زندہ آسمان پر اٹھالیا، حضرت عیسیٰ علیہ السلام کو قتل کرنے کے سلسلہ میں قرآن مجید میں یہودیوں کے دعویٰ کو یوں بیان کیا گیا: وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ اور ان کا کہنا ہے کہ ہم ہی نے مسیح ابن مریم کو قتل کیا ہے، حضرت عیسیٰ علیہ السلام کو مارنے سے متعلق اس یہودی دعویٰ کی جھلک مرزا غلام قادیانی کے دعویٰ میں بھی صاف طور پر نظر آتی ہے، چنانچہ یہ شخص فخریہ طور پر اپنے دعویٰ کا اظہار کرتا ہے:

”اصل میں ہمارا وجود دو باتوں کے لئے ہے، ایک تو ایک نبی (یعنی عیسیٰ) کو مارنے

کے لئے، دوسرا شیطان کو مارنے کے لئے“ (ملفوظات ج: ۵ ص: ۳۹۸، مطبوعہ ہندوستان ۲۰۰۳ء)

ب: قرآن مجید کے بیان کے مطابق یہودیوں کا دعویٰ تھا کہ ان لوگوں نے حضرت عیسیٰ علیہ السلام کو سولی دے کر قتل کیا، قرآن مجید پھر اس کی تردید بھی کرتا ہے: وَمَا قَتَلُوهُ وَمَا صَلَبُوهُ قرآن مجید کی اس آیت میں حضرت عیسیٰ علیہ السلام کو صلیب پر چڑھائے جانے کی صاف نفی کی گئی کہ ”ان لوگوں نے انھیں سولی ہی نہیں دی“

قادیانی فرقہ قرآن مجید کی اس تردید کو تسلیم کرنے کے بجائے یہودیوں کے دعویٰ کی تائید کرتا ہے اور مانتا ہے کہ حضرت عیسیٰ علیہ السلام کو پھانسی دی گئی، البتہ یہودیوں اور قادیانیوں کے ماننے میں صرف اتنا فرق ہے کہ یہودی سولی کی سزا دئے جانے کے بعد حضرت عیسیٰ علیہ السلام کی موت واقع ہو جانے کو مانتے ہیں، جب کہ قادیانی (قرآن مجید کی نفی کے خلاف) کہتے ہیں کہ آپ علیہ السلام کو صلیب پر تو چڑھایا گیا لیکن اس پر آپ علیہ السلام کی وفات نہیں ہوئی بلکہ آپ علیہ السلام کی حالت ”مردہ کی سی“ ہو گئی تھی، چنانچہ اس سلسلہ میں مرزا غلام قادیانی کی وضاحت ملاحظہ ہوں:

”درحقیقت جس شخص کو صلیب پر کھینچا گیا اور اُس کے پیروں اور ہاتھوں میں کیل ٹھوکے

گئے یہاں تک کہ وہ اُس تکلیف سے غشی میں ہو کر مردہ کی سی حالت میں ہو گیا، اگر وہ ایسے صدمہ سے نجات پا کر پھر ہوش کی حالت میں آجائے تو اُس کا یہ کہنا مبالغہ نہیں ہوگا میں پھر زندہ ہو گیا اور بلاشبہ اس صدمہ عظیمہ کے بعد صبح کا بچ جانا ایک معجزہ تھا، معمولی بات نہیں تھی لیکن یہ درست نہیں، ایسا خیال کیا جائے کہ صبح کی جان نکل گئی تھی.....“

(حوالہ: مسیح ہندوستان میں / روحانی خزائن ص: ۲۰، ج: ۱۵)

ج: قرآن مجید میں حضرت عیسیٰ علیہ السلام کی ذات گرامی کو یہودیوں کی سازش سے محفوظ رکھنے کے سلسلہ میں اللہ تعالیٰ نے یہ بھی فرمایا: ”میں تجھ کو کافروں کی تہمت سے پاک کروں گا“ و مطہرک من الذین کفروا یعنی یہودیوں کی طرف سے آپ علیہ السلام کے نسب کے بارے میں لگائی تہمت سے آپ کی برأت ظاہر کروں گا۔

حضرت عیسیٰ علیہ السلام کے نسب سے متعلق یہودیوں کی اس بدترین تہمت کی موافقت مرزا غلام قادیانی بھی بہت ہی شرمناک طریقہ پر اس طرح کی ہے:

”آپ کا خاندان بھی نہایت پاک اور مطہر ہے، تین دادیاں اور نانیاں آپ کی زنا کار اور کبھی عورتیں تھیں، جن کے خون سے آپ کا وجود ظہور پذیر ہوا.....“

(حوالہ: انجام آتھم / روحانی خزائن، ج: ۱۱، ص: ۲۹۱)

اندازہ کیجئے کہ کس طرح مرزا غلام قادیانی ملعون نے حضرت عیسیٰ علیہ السلام کے سلسلہ نسب کو مطعون اور مجروح کرنے کے لئے بدزبانی اور فحش گوئی کی انتہاء کر دی، ”نانیاں“ کہہ کر والدہ حضرت مریم علیہا السلام کی طرف سے خاندانی سلسلہ کو مہتمم کیا، اسلامی عقیدہ کے لحاظ سے حضرت عیسیٰ علیہ السلام تو بغیر والد کے پیدا ہوئے، لیکن مرزا غلام قادیانی نے ”تین دادیاں“ کہہ کر آپ علیہ السلام کی معجزانہ ولادت کا انکار کیا ہے جب آپ علیہ السلام کے والد ہی نہیں ہے تو پھر ”دادیاں“ کہنے کا کیا مطلب؟؟۔

د: قرآن مجید میں آپ کے معجزات صاف اور واضح انداز میں بیان کئے گئے (دیکھئے: آل عمران: ۴۹) یہودی حضرت عیسیٰ علیہ السلام کے ان معجزات کا انکار کرتے ہیں اور اُس کو شعبدہ بازی قرار دیتے ہیں چنانچہ جیوش انسائیکلو پیڈیا میں ہے:

”یسوع نے بہ حیثیت معلم دین یا قانون ساز کے نہیں بلکہ بہ حیثیت شعبدہ باز کے اپنی زندگی میں شہرت و ناموری کمال کے سادہ مزاج باشندوں میں حاصل کی“

(ج: ۷، ص: ۱۶۷ بہ حوالہ تفسیر ماجدی، ج: ۱، ص: ۵۷۸۴)

یہودیوں کی تقلید اور تائید میں یہی بات مرزا غلام قادیانی نے یوں کہی ہے:

”یہ حضرت مسیح کا معجزہ (پرندے بنا کر ان میں پھونک مار کر اڑانا) حضرت سلیمان علیہ السلام کے معجزہ کی طرح صرف عقلی تھا، تاریخ سے ثابت ہے کہ اُن دنوں میں ایسے امور کی طرف لوگوں کے خیالات جھکے ہوئے تھے کہ جو شعبہ بازی کی قسم میں سے اور دراصل بے سود اور عوام کو فریفتہ کرنے والے تھے.....“ (ازالہ اوہام/ روحانی خزائن ج ۳ ص: ۲۵۴ حاشیہ)

ایک جگہ مرزا غلام قادیانی نے قرآن مجید میں مذکور حضرت عیسیٰ علیہ السلام کے بیان کردہ معجزات کا کھل کر یوں انکار کیا ہے:

”غرض یہ اعتقاد بالکل غلط اور فاسد اور مشرکانہ خیال ہے کہ مسیح مٹی کے پرندے بنا کر اور ان میں پھونک کر انہیں سچ مچ کے جانور بنا دیتا تھا، نہیں، بلکہ صرف عمل الترب تھا جو روح کی قوت سے ترقی پذیر ہو گیا تھا.....“ (حوالہ: سابق ص: ۶۲۳ حاشیہ)

بیت المقدس کے بارے میں قادیانیوں کا نظریہ:

بیت المقدس مسلمانوں کا قبلہ اول ہے، کعبۃ اللہ کو قبلہ قرار دیئے جانے سے پہلے مسلمان اسی کی طرف رخ کر کے نماز پڑھا کرتے تھے، اس کے علاوہ خاتم النبیین حضرت محمد صلی اللہ علیہ وسلم نے سفر معراج کے موقع پر اسی مسجد میں تمام انبیاء کرام کی امامت فرمائی اور پھر یہاں سے سات آسمانوں کا سفر فرمایا، ان خصوصیات کی وجہ سے بیت المقدس مسلمانوں کے نزدیک مکہ مکرمہ اور مدینہ منورہ کے بعد تیسرا مقدس مقام ہے۔ اتفاق کی بات یہ ہے کہ یہودی اور عیسائی بھی اس مقام کو مقدس و محترم مانتے ہیں لیکن مسلمان چونکہ رسول صلی اللہ علیہ وسلم کی نبوت کے ساتھ گذشتہ تمام انبیاء کرام کی نبوت پر ایمان رکھتے ہیں، اس لئے وہ بیت المقدس کی تولیت کا زیادہ حق رکھتے ہیں اور مسلمان بجا طور پر اس تولیت کو اپنا استحقاق سمجھتے ہیں، ۱۶ھ میں خلیفہ دوم حضرت عمر فاروقؓ کے مبارک ہاتھوں بیت المقدس فتح ہوا اور پہلی مرتبہ بیت المقدس کی تولیت مسلمانوں کو حاصل ہوئی، اس کے بعد 1099ء مطابق ۶۹۲ھ میں یہودی دوبارہ اس پر قابض ہو گئے یہاں تک کہ 1187ء مطابق ۵۸۳ھ میں سلطان صلاح الدین ایوبیؒ نے اس کو فتح کیا، اس کے بعد ۷۸۰ھ / سال مسلمان بیت المقدس کے متولی رہے، یہاں تک کہ 1967ء میں تیسری مرتبہ بیت المقدس پر یہودیوں کا قبضہ ہو گیا اور تاحال یہ قبضہ برقرار ہے، گذشتہ نصف صدی سے قبلہ اول بیت المقدس کی آزادی کے لئے فلسطینی مسلمانوں کی جدوجہد جاری ہے، اس جدوجہد میں اُن کی کئی نسلیں قربان ہو چکی ہیں، اس جدوجہد کی وجہ سے آج بھی فلسطینی بھائیوں اسرائیلی حکومت کی طرف

سے بدترین ظلم و تشدد کا سامنا ہے، دنیا بھر کے مسلمان قبلہ اول کی آزادی کی تمنا اور تڑپ اپنے دل میں رکھتے ہیں اور فلسطینی بھائیوں کی جدوجہد کی کامیابی کے لئے دعا گو رہتے ہیں۔

اس سب کے برخلاف اور برعکس بیت المقدس کے حق تولیت کے سلسلہ میں قادیانی فرقہ کا نقطہ نظر اور اس کی سوچ کیا ہے؟ یہ فرقہ کھلے اور واضح طور پر بیت المقدس پر مسلمانوں کی تولیت کو تسلیم نہیں کرتا، اس فرقہ کے اخبار روزنامہ ”الفضل قادیان“ میں ملاحظہ فرمائیں:

”اگر یہودی اس لئے بیت المقدس کی تولیت کے متحق نہیں کہ وہ جناب مسیح علیہ السلام اور حضرت نبی کریم ﷺ کی رسالت و نبوت کے منکر ہیں اور عیسائی اس لئے غیر متحق ہیں کہ انھوں نے خاتم النبیین ﷺ کی رسالت و نبوت کا انکار کر دیا ہے تو یقیناً یقیناً غیر احمدی (مسلمان) بھی متحق تولیت بیت المقدس نہیں، کیوں کہ یہ بھی اس زمانہ میں مبعوث ہونے والے خدا کے اولوالعزم نبی (مرزا غلام قادیانی از ناقل) کے منکر اور مخالفت ہیں اور اگر کہا جائے کہ حضرت مرزا صاحب کی نبوت ثابت نہیں تو سوال ہوگا کہ کن کے نزدیک؟ اگر جواب یہ ہو کہ نہ ماننے والوں کے نزدیک تو اسی طرح یہود کے نزدیک مسیح اور آل حضرت ﷺ اور مسیحیوں کے نزدیک آل حضرت ﷺ کی نبوت و رسالت بھی ثابت نہیں اگر منکرین کے فیصلہ سے ایک نبی غیر نبی ٹھہر جاتا ہے تو کروڑوں عیسائیوں اور یہودیوں کا اجتماع ہے کہ نعوذ باللہ آل حضرت ﷺ نبی اور رسول نہ تھے، پس اگر ہمارے غیر احمدی بھائیوں کا یہ اصول درست ہے کہ بیت المقدس کی تولیت کے متحق تمام نبیوں کے ماننے والے ہی ہو سکتے ہیں تو ہم اعلان کرتے ہیں کہ احمدیوں (قادیانیوں) کے سوا خدا کے تمام نبیوں کا مومن او کوئی نہیں“

(حوالہ: الفضل قادیان ۷ / نومبر / ۱۹۲۱ء بحوالہ قادیان سے اسرائیل تک ص: ۱۰۰)

اسرائیل میں قادیانی فرقہ کی سرگرمیوں کی تاریخ:

اسرائیلی حکومت کے ساتھ فرقہ کے تعلقات بہت پرانے ہیں اور اسرائیل کے ناجائز وجود کے بعد سے ہی اس فرقہ کی ارتدادی سرگرمیاں جاری ہیں، ۱۹۴۸ء میں غاصبانہ اور ظالمانہ طریقہ پر اسرائیل کا قیام عمل میں آیا، اس وقت پورے فلسطین پر ایک قیامت پر با تھی، ہر طرف ظلم و تشدد کا ننگا ناچ کھیلا جا رہا تھا، اس کی وجہ سے ہزاروں فلسطین بے گھر ہو گئے، اُن کی بستیاں اجاڑ دی گئیں، بہت سی جانیں آگ اور خون کی ہولی کی نذر ہو گئیں، چونچ بچا کر کسی طرح بھاگ نکلے وہ کھلے آسمان تلے کیمپوں میں زندگی گزارنے پر مجبور ہو گئے، ہر طرف

خوف و دہشت کا ماحول تھا، عین ان حالات میں قادیانی پورے سکون و اطمینان کے ساتھ جھوٹی نبوت کی تبلیغ کر رہے تھے، کتاب ”قادیان سے اسرائیل تک“ کے فاضل مؤلف ”ابودثرہ“ لکھتے ہیں:

ان پُر آشوب حالات میں جب مسلح صیہونی غنڈے نہتے عربوں پر ظلم ڈھارہے تھے، فلسطین کے طول و عرض میں بوڑھوں، بچوں اور عورتوں کا قتل عام کیا جا رہا تھا، یروشلم کی گلیاں اور بازار بے گور و فتن لاشوں سے اٹے پڑے تھے، ہزاروں بے یار و مددگار فلسطینی پناہ گزیں کھلے کیمپوں میں پڑے بھوک کی اذیتیں برداشت کر رہے تھے مسیح موعود کے قادیانی غنڈے ان مظلوموں کے کیمپوں میں گھس گھس کر انھیں مرزا (قادیانی) کی نبوت کا ذبہ پر ایمان لانے کی دعوت دینے میں مصروف تھے اور صیہونی اٹلی جنس کے لئے کام کر رہے تھے“ (ص: ۲۶)

قادیانی فرقہ کی ان ارتدادی سرگرمیوں کی روداد ایک قادیانی مبلغ رشید احمد چغتائی نے اپنے قادیانی مرکز کو ارسال کردہ رپورٹ بابت ماہ اگست تا اکتوبر ۱۹۴۸ء میں لکھا ہے، اس شخص نے رپورٹ میں بتایا:

”فلسطین کے شہر صور اپنے جیفا کے احمدی بھائیوں تک پہنچنے کے سلسلہ میں گیا، جہاں فلسطینی پناہ گزینوں میں تبلیغ کی، احمدی بھائیوں کی خواہش پر دو یوم یہاں رہا، تبلیغ کے علاوہ ان کی تربیت کے لئے بھی وقت صرف کیا، یہاں ۲۹/کس کو تبلیغ کی، ایک شخص سے خاص طور پر تبادلہ خیالات دو روز تک چار سے چھ گھنٹے تک ہوتا، انھیں بعض کتب بھی مطالعہ کے لئے دی گئیں۔ (افضل لاہور ۱۲/ مارچ ۱۹۴۹ء)

یہ بھی ایک حقیقت ہے کہ یہودی مذہبی ریاست کی حیثیت سے مکروفریب کے مختلف حربوں اور ہتھکنڈوں کے ذریعہ ”اسرائیل“ دنیا کے نقشہ پر ظاہر ہوا، اسرائیلی حکومت اپنی اس نظریاتی شناخت کی بقاء و تحفظ کے لئے بہت ہی حساس ہے، حکومتی سطح کے انتظامات کے موقع پر اس کا اظہار بھی ہوتا ہے، چنانچہ سیاسی اور سفارتی نقطہ نظر سے کتنی ہی اہم مصروفیت کیوں نہ ہو، یہ ہفتہ کے دن نہیں رکھی جاتی، کیوں کہ یہ دن یہودیوں کے یہاں مذہبی اعتبار سے تعطیل کا ہوتا ہے، اس دن کا بینہ کی میٹنگ نہیں ہوتی اور نہ یہاں کے وزیر اعظم کسی بیرونی شخصیت یا وفد سے ملاقات کرتے ہیں، یہودی شناخت کو خطرہ کے پیش نظر اسرائیلی حکومت اپنے یہاں دوسرے مذاہب کے ماننے والوں کو اپنی مذہبی سرگرمیاں چلانے کی اجازت نہیں دیتی لیکن اس سب کے باوجود مذہب کے نام پر قادیانی فرقہ کو اپنی سرگرمیاں جاری رکھنے کی کھلی آزادی ہے، اس کی وجہ یہ ہے کہ قادیانی فرقہ کی ”مذہبی سرگرمیوں“ کی حقیقت یہودی حکمرانوں کو اچھی طرح معلوم ہے جیسا کہ علامہ اقبالؒ قادیانی عقائد و عزائم کے

تجویز کرنے کے بعد فرمایا تھا ”قادیانیت یہودیت کا چربہ ہے“ اس لحاظ سے یہودی حکمرانوں کے نزدیک قادیان سرگرمیوں کی نوعیت خود اپنی ہی مذہبی سرگرمیوں کی سی ہے، اس لئے وہ ان سرگرمیوں کو ”یہودیت“ کے لئے خطرہ نہیں سمجھتے بلکہ یہودی مقاصد کے فروغ اور یہودی مفادات کے تحفظ کا ذریعہ سمجھتے ہیں، چنانچہ اسرائیل کے حکومتی اور سیاسی حلقوں میں قادیانی فرقہ کا بڑا اثر و رسوخ ہے اور فلسطینی مسلمانوں کے خلاف حکومت کے ظالمانہ اقدامات کو بروئے کار لانے میں قادیانی فرقہ کا مخصوص کردار اور اس کی ایک خاص پوزیشن ہے، اس سلسلہ میں مرزا غلام قادیانی کا پوتا مرزا مبارک احمد اپنی کتاب ”ہمارے بیرونی مشن“ میں لکھتا ہے:

”قارئین ایک چھوٹے سے واقعہ سے ہمارے مشن کی پوزیشن کا اندازہ لگا سکیں گے جو اُسے اسرائیل میں حاصل ہے، ۱۹۵۶ء میں جب ہمارے مشنری چوہدری محمد شریف تحریک (قادیانیت) کے ہیڈکوارٹر پاکستان آنے لگے تو اسرائیل کے صدر نے انھیں پیغام ارسال کیا کہ وہ جانے سے قبل انھیں ملیں، چوہدری محمد شریف نے موقع سے فائدہ اٹھا کر قرآن حکیم کے جرن ترجمہ کی ایک کاپی آپ کو پیش کی جو آپ نے بہ خوشی قبول کی“

(بحوالہ قادیان سے اسرائیل تک ص: ۲۰۹)

غرض یہ کہ ان حقائق کی روشنی میں یہ بات بخوبی واضح ہے کہ قادیانی گروہ سامراج طاقتوں کا یار اور آلہ کار ہونے کی حیثیت سے آج بھی ان طاقتوں کے مفادات کی تکمیل میں سرگرم ہے، اس لئے یہ گروہ آج کھل کر غزہ کے مسلمانوں پر اسرائیلی مظالم کی مذمت نہیں کر رہا ہے، دکھاوے کے لئے کچھ بیان بھی جاری کرتا ہے تو وہ کچھ اس انداز کا کہ ظالم کو ظلم سے روکنے کے بجائے الٹا خود مظلوم کے دفاع کرنے کو غلط بتایا جا رہا ہے، اس لئے تحریک ختم نبوت کے سرکردہ رہنما اور مایہ ناز مصنف شورش کاشمیری نے بہت ہی مختصر اور دل چسپ انداز میں سامراجی طاقتوں کے ساتھ قادیانی گروہ کی ساجھے داری کو یوں بے نقاب کیا ہے:

”مرزا قادیانی برطانوی اغراض کا روحانی پیٹا تھا، قادیان، مرزا ایت کی جائے پیدائش، ربوہ اعصابی مرکز، تل ابیب تربیتی کیمپ، لندن پناہ گاہ، ماسکو استاذ اور واشنگٹن اُس کا بینک ہے“ (ہفت روزہ ”چٹان“ اپریل ۱۹۷۳ء)

اللہ تعالیٰ قادیانی گروہ اور اُس کی سازشوں سے عالم اسلام بالخصوص فلسطینی بھائیوں کی حفاظت فرمائے۔

درس مشکوٰۃ

درج ذیل تحریر دراصل ہفتہ واری اصلاحی مجلس میں جماعت موقوف علیہ کے طلبہ کے درمیان مشکوٰۃ شریف کے جزء اول کا آخری درس ہے جو تبرکاً و تیمناً حضرت مدیر محترم دامت برکاتہم سے لیا گیا ہے، قارئین کے افادہ کے لئے پیش خدمت ہے۔ از: مرتب

باب زیارة القبور

عن عائشة رضی اللہ عنہا قالت: كنت ادخل بيتي الذي فيه رسول الله ﷺ واني واضع ثوبي واقول هو زوجي وابي فلما دفن عمر معهم فوالله ما دخلته الا وانا مشدودة على ثيابي حياء من عمر رضی اللہ عنہ (مشکوٰۃ، رواہ احمد)

پڑھنے پڑھانے کا سلسلہ عموماً رجب کے اختتام تک مکمل ہو جاتا ہے، اس کے بعد طالب علموں کو اپنے امتحان کی تیاری میں مصروف رہنا ہوتا ہے، کبھی کبھی ایسا ہوتا ہے کہ جو کچھ پڑھا ہے اس کا اختتام فال نیک کے طور پر متعلقہ اساتذہ تیمناً کسی استاذ سے یا کسی بزرگ سے کرا لیا کرتے ہیں، مفتی محمد احمد علی صاحب نے مشکوٰۃ شریف کا یہ حصہ آپ کو پڑھایا ہے اور اس حصے کے اختتام پر نصیحت اور دعا کی غرض سے اختتامی سبق اس ہفتہ واری اصلاحی مجلس میں کر لینے کا ارادہ ظاہر کیا ہے۔

زیارت قبور کی ممانعت، مصلحت اور اجازت

آپ لوگوں نے ابھی زیارت قبور کی اجازت سے متعلق حدیث پڑھی ہے، آنحضرت صلی اللہ علیہ وسلم نے پہلے کسی مصلحت سے زیارت قبور سے منع فرما دیا تھا، اور اس ممانعت کی جو مصلحتیں بیان کی جاتی ہیں، ان میں ایک مصلحت یہ بھی ہے کہ اس سلسلے میں مختلف قسم کے مشرکانہ مراسم اور رواج جاری تھے، اور حضور علیہ الصلوٰۃ والسلام نے ایسی باتوں سے جو سماجی، معاشرتی اور دینی اعتبار سے پہلے سے اچھی چلی آرہی تھیں منع نہیں کیا اور جو چیزیں اچھی تو تھیں مگر ان کا طریقہ صحیح نہیں تھا تو توقف فرمایا، جب تک عقیدہ و ذہن بہتر نہیں بن گئے اصلاح فرماتے رہے۔

ابتداء اسلام میں بہت سی مشرکانہ چیزیں ذہنوں میں تھیں اور پہلے سے غیر اسلامی طریقے رائج تھے،

آنحضرت ﷺ نے چاہا کہ لوگوں کا مزاج توحید پر مضبوط و مستحکم ہو جائے، جب اچھی طرح سے ہر چیز میں توحید غالب آجائے گی، فکر و سوچ میں توحید کا رنگ جم جائے گا تو پھر آدمی کا ہر عمل شرک کے رنگ سے محفوظ ہو جائے گا، اس لئے حضور علیہ السلام نے قبروں پر جانے اور قبروں کی زیارت کرنے سے روک دیا تھا، لیکن حیاتِ طیبہ میں ایک موقع پر خود ہی اعلان فرمایا: میں نے ہی ایک وقت تک کے لئے زیارتِ قبور سے روکا تھا، اور دیکھا کہ جب عقیدہ توحید پر طبیعتیں راسخ ہو گئیں، اللہ تعالیٰ کی ذاتِ عالی سے صحیح تعلق قائم ہو گیا اب اجازت دیتا ہوں: ”فzور وھا“ اب قبروں کی زیارت کیا کرو، اجازت ہی نہیں بل کہ حکم بھی دیا، اور وجہ بھی بتادی کہ یہ آخرت کو یاد دلانے والی چیز ہے۔

جب آدمی قبرستان جائے گا تو قبرستان میں لوگوں کا جو انجام ہوا، اور اُن کی جو ہیئت و حالت ہے، وہ آنکھوں کے سامنے آئے گی اس طرح اپنے بارے میں بھی سوچنے کا موقع ملے گا، آدمی سوچے گا کہ ایک دن سب کا یہی حشر ہونا ہے، آج ہم کسی کی زیارت کرنے آئے ہیں کل کوئی ہماری زیارت کرنے آئے گا، اور ہم کو بھی اسی جگہ پر آرام کرنا ہے کوئی اور ٹھکانہ نہیں، آدمی کتنا ہی صالح ہو کہ فاسق اور عاجز ہو کہ متکبر سب کا ٹھکانہ ایک ہی ہے، ولادت سے پہلے سب ایک تھے اور موت کے بعد بھی سب ایک ہو جائیں گے اور جب سب کو ایک ہی ہو جانا ہے تو پھر یہ دنیا میں اونچ نیچ کیا ہے؟ چھوٹا اور بڑا، حقیر اور وقیع کا فرق کیا ہے؟ اگر فرق ہے تو وہ ایمان اور تقویٰ کی بنیاد پر ہو سکتا ہے اس کے علاوہ کوئی چیز دنیا میں ایسی نہیں جس کی بنیاد پر کوئی چھوٹا ہو جائے تو کوئی بڑا ہو جائے، کوئی عزت کے قابل ہو جائے تو کوئی تحقیر کے قابل ہو جائے، دنیا میں آدمی کو بڑا بنانے والی کوئی چیز نہیں، نہ حسن، نہ جمال، نہ مال، نہ دنیوی حیثیتیں، نہ دنیوی ڈگریاں اور نہ مقامات، اگر کچھ ہے بھی تو وہ ایمان اور تقویٰ ہے اور بس: ان اکرمکھ عند اللہ اتقا کھ، اللہ نے ایک ضابطہ بنا دیا ہے وہ یہ ہے کہ ”جو زیادہ ایمان والا ہے وہ زیادہ اکرام کے قابل ہے، جو زیادہ تقویٰ والا ہے وہ سب سے معزز و مکرم ہے۔“

اسی تذکرِ آخرت کی وجہ سے آنحضرت ﷺ نے زیارتِ قبور کو مسلمانوں کے لئے جائز و مباح کر دیا، اس لئے کبھی کبھی مسلمانوں کو قبرستان جانا چاہیے، لیکن صرف اسی مقصد سے جانا چاہیے کہ تذکرِ آخرت ہو اور اپنی قبر یاد آئے، اور اگر وہاں میلے ٹھیلے اور تماشے ہوں، وہاں عورتیں ہوں، بے پردگی ہو، بے حیائی ہو، کسی مارکٹ اور بازار میں ایمان خراب ہونے سے بھی زیادہ ایسی جگہوں پر ایمان خراب ہوتا ہو، ایسی جگہوں سے احتراز کرنا چاہیے کیوں کہ وہاں پر دیگر منکرات نے زیارتِ قبور کی ممانعت کو بحال کر دیا، اس لئے وہاں تو آدمی نہ جائے البتہ عام قبرستان کو کبھی کبھی جائے جہاں مسلمان آرام کر رہے ہیں، وہاں بھی صرف اسی لئے جائے کہ تذکرِ آخرت

ہو، اپنی منزل یاد آئے، اپنا انجام اور منتہاء یاد آئے، نظیر اکبر آبادی نے کہا ہے
 کئی بار ہم نے دیکھا کہ جن کا مشین بدن تھا معطر کفن تھا
 جو قبر کہن اُن کی اُکھڑی تو دیکھا نہ عضو بدن تھا نہ تار کفن تھا
 تو اس وجہ سے ان سب چیزوں کی طرف آدمی کا دھیان جاتا ہے، اور آدمی اس کو سوچتا ہے۔
 ایک دن مرنا ہے آخر موت ہے
 کر لے جو کرنا ہے آخر موت ہے

بہلول دانا کا قابل نصیحت واقعہ

کہا جاتا ہے کہ بہلول دانا، صوفی قسم کے آدمی تھے، بچے ان کی پگڑی اور ٹوپی چھین کر ایک طرف کر
 بھاگے، وہ دوسری طرف کو بھاگے، اور قبرستان کی گیٹ پر کھڑے ہو گئے، کسی نے کہا: کہ یہاں بغیر ٹوپی پگڑی
 کے کیوں کھڑے ہوئے ہیں؟ کہنے لگے: بچے میری ٹوپی چھین کر لے گئے ہیں، کہا کہ: بچے تو کہیں اور بھاگے
 ہیں آپ یہاں کیوں کھڑے ہیں؟ کہنے لگے: کس کس گلی میں جا کر اُن کو ڈھونڈوں، یہ ایک ایسا دروازہ ہے سب
 محلہ والوں کو یہیں پر آنا ہے، جب یہیں آئیں گے تول جائیں گے، میں اُن سے پوچھ لوں گا۔ دراصل اللہ کے
 نیک بندے بچوں کی کسی حرکت سے ناراض ہو کر نہیں بل کہ ایک ایسے طریقے سے عبرت اور سبق دینا چاہتے تھے
 کہ میری یہ بات ذہن میں بیٹھ جائے گی تو پھر آگے کبھی کسی کو نہیں ستائیں گے۔

اسی طرح کبھی کبھی آدمی کو ہسپتال بھی چلے جانا چاہیے اور نگاہوں کی حفاظت کرتے ہوئے محض جنرل وارڈ
 میں عام بیماروں کی حالت کو دیکھ کر سبق لے کر آ جانا چاہیے، ہو سکے تو مدد کر دے اور کچھ نہ ہو سکے تو کوئی بات نہیں،
 لیکن آدمی یہ غور کرے کہ ہماری آنکھ سلامت ہے، ہمارے کان ٹھیک ہیں، ہمارے پیر صحیح ہیں، ہم لو لے
 لنگڑے نہیں ہیں، ہم اندھے نہیں ہیں، ہم کانے نہیں ہیں، ہم بہرے نہیں، ہم گونگے نہیں ہیں، لوگ کیسی کیسی
 مصیبتوں میں مبتلا ہیں، اگر نفس بہت سرکشی کر رہا ہے تو مہینے میں ایک مرتبہ آدمی جا کے دیکھ لے؛ تاکہ عبرت ملے
 کہ کیسی نعمتیں اللہ نے دے رکھی ہیں؟ اس کا تو شکر نہیں ادا کرتا، اور جو نعمت کسی مصلحت سے اللہ نے نہیں دی اس
 کا شکوہ کرتے رہتا ہے، یہ کیسا نفس ہے جو شکوہ کرنا تو جانتا ہے شکر کرنا نہیں جانتا۔

دوسری بات حدیث میں سمجھنے کی یہ ہے کہ حضرت عائشہؓ فرماتی ہیں کہ آنحضرت صلی اللہ علیہ وسلم کا وصال ہوا اور
 اُن ہی کے گھر میں ہوا، اُن ہی کے حجرے میں تدفین ہوئی، وہ وہیں پر رہتی تھیں تو گھر میں جیسے عام طور پر رہتی
 ہیں ویسے ہی رہا کرتی تھیں کچھ زیادہ احتیاط نہیں کرتی تھیں، کیوں کہ وہ رشتے کے اعتبار سے شوہر تھے جو زندگی

میں زمین کے اوپر رہا کرتے تھے اور اب زیر زمین آرام فرما رہے ہیں، (باقی نبی تھے یہ اپنی جگہ بہت بڑی بات تھی) یعنی بے تکلف رہا کرتی تھیں، پھر دو برس کے بعد حضرت ابو بکرؓ کا وصال ہوا، تو حضرت ابو بکرؓ کی بھی تدفین وہیں ہوئی، اب بھی حضرت عائشہؓ کو رہنے میں کچھ زیادہ تکلف نہیں تھا، اس لئے کہ ایک تو اباجان ہیں اور ایک شوہر ہیں، پھر جب حضرت عمرؓ کا وصال ہوا تو وصال سے قبل اجازت مانگی اور اپنے بیٹے کو بھجوایا کہ اباجان کو سلام کہو اور پوچھو کہ اجازت ہو تو میں بھی اپنے دور فیتوں کے ساتھ دفن ہو جاؤں؟ آپ کا جمرہ ہے، پوچھا گیا، حضرت عائشہؓ نے فرمایا کہ اگرچہ یہ جگہ میں نے اپنے لئے رکھی تھی، لیکن میں اپنے پر عمرؓ کو ترجیح دیتی ہوں ان کا مقام زیادہ ہے، وہ نبی کے مقربین میں سے ہیں، مناسب ہے کہ انہی کی تدفین کر دی جائے۔ لیکن حضرت عمرؓ نے وصیت فرمائی کہ میری تجہیز و تکفین کے بعد میرا جنازہ مسجد کے پاس لے جا کر رکھو، اور پھر اماں جان سے پوچھو! اس لئے کہ ہو سکتا ہے کہ زندگی میں میرے رعب و دبدبہ کی وجہ سے اجازت دی ہو، اب جب میں مر گیا ہوں تو پھر ایک دفعہ احتیاطاً پوچھ لو کہ وہ اب بھی بہ خوشی راضی ہیں، اُن سے کہو کہ اگر آپ بخوشی راضی ہیں تو عمرؓ کی تدفین یہاں کی جائے گی نہیں تو پھر مجھے عام قبرستان میں دفن کر دینا۔ یہ وصیت فرمائی تھی۔ چنانچہ بعد میں بھی پوچھا گیا اور حضرت عائشہؓ نے بعد میں بھی خوشی سے اجازت دی اور کہا کہ ”ان کا حق ہے اُن کی تدفین کی جائے“ چنانچہ حجرہ عائشہؓ میں حضرت عمرؓ کی بھی تدفین ہو گئی۔ اسی عنوان سے حضرت عائشہؓ یہ فرما رہی ہیں کہ اب جب میں اپنے شوہر اور ابا کی زیارت کرنے کے لئے آتی، تو پہلے لباس اوڑھنے اور بال چھپانے وغیرہ کے سلسلے میں بے تکلفی تھی اُس طرح اب نہیں آتی تھی، کیوں کہ وہ تو ابا اور شوہر تھے، اب یہ عمرؓ بھی مدفون ہیں، یعنی نامحرم ہیں، اس لئے اب میں ذرا احتیاط سے آتی اسی کو کہا: انی واضع ثوبی و اقول انہا ہوز و جی و ابی تو پہلے سر کا کپڑا وغیرہ زیادہ اہتمام نہیں کرتی تھی، یہ سوچتی تھیں کہ یہ میرے شوہر ہیں یہ میرے ابا ہیں یہ تو سب میرے محرم ہیں، فلما دفن عمر معہم فواللہ ما دخلت الا وانا مشدودۃ علی ثیابی تو خدا کی قسم! عمرؓ کی تدفین کے بعد سے باقاعدہ برقعہ اور حجاب کے ساتھ آتی تھیں، آج کل ہم اس کو برقعہ کہتے ہیں، تو یہ حضرت عائشہؓ کی غایت حیا ہے اور حضرت عائشہؓ کے اندر اللہ نے حیا کا غیر معمولی کمال رکھا تھا، اسی بات سے علماء نے اس طرف بھی اشارہ فرمایا کہ جو مسلمان قبر میں مدفون ہوتا ہے اس میں حیات ہوتی ہے، اگر حیات بالکل نہ ہوتی تو حضرت عائشہؓ کے اس احتیاط کی وجہ کیا تھی؟ اس لئے کہا گیا کہ ہذا واضح دلیل یہ بہت واضح دلیل ہے کہ مردہ قبر کے اندر زندہ ہوتا ہے، اللہ اس کو ایک حیات برزخی عطا فرماتے ہیں۔

زیارتِ قبور کا ادب

زیارت کرنے والوں کو اہل قبور کے ساتھ احتیاط کا معاملہ کرنا چاہیے، اس کا خیال اور دھیان ہونا چاہیے کہ وہاں کسی قسم کے منکر میں مبتلا نہ ہونے پائے، اس میں ان کی عزت کا بھی خیال ہے، جیسے حضرت عائشہؓ نے اپنی حیا کو ملحوظ رکھا، وہیں پر ان مرحومین کے عزت و احترام کو بھی ملحوظ رکھا، یہ ان کے احترام کا تقاضا تھا۔

خلاصہ حدیث

تو اس سے آپ کو تین باتیں معلوم ہوئیں: (۱) تو یہ کہ زیارتِ قبور مسنون ہے، حضور ﷺ نے اجازت دی، صحابہ اور صحابیات کا معمول تھا، (۲) دوسرے یہ کہ اجازتِ زیارتِ قبور میں خواتین بھی شامل ہیں یا نہیں؟ ان کے بارے میں کیا حکم ہے؟ کیوں کہ حضور ﷺ نے تو مردوں سے تو خطاب کیا تھا بہ طور خاص عورتوں کے بارے میں تو نہیں فرمایا تھا۔ بعض حضرات کا خیال ہے کہ عورتوں کے واسطے مطلقاً ممنوع ہے، لیکن دیگر حضرات کہتے ہیں کہ مطلقاً تو ممنوع نہیں ہے لیکن سد الذریعہ ان کو احتیاط کرنا چاہیے، کیوں کہ وہ کمزور دل کی ہیں، ہو سکتا ہے کہ یہ منظر ان کے اوپر زیادہ اثر کر جائے جس کی وجہ سے کچھ ذہنی توازن ختم ہو جائے، یا یہ کہ وہ بے خود ہو جائیں، اور جزع و فزع شروع کر دیں، اور بعض منکرات میں مبتلا ہو جائیں، ان چیزوں کا مرد سے خطرہ نہیں ہے، ان چیزوں کا عورت سے خطرہ ہے اس لئے عورت اس سے احتیاط کرے تو بہتر ہے، فی نفسہ ان کے لئے بھی جائز ہے کہ وہ بھی زیارتِ قبور کر سکتی ہیں بہ شرطے کہ اپنے اوپر اعتماد اور اطمینان رکھتی ہوں۔ (۳) تیسرے یہ کہ جانا اس لئے ہے کہ تذکرِ آخرت ہو اور موت یاد آئے بس یہی منشا ہے۔

حدیث پاک کا ایک اہم نکتہ اور سبق

سب سے بڑا سبق اس میں یہ ہے کہ حضرت عائشہؓ بڑے علم والی اور بڑے فضل والی خاتون تھیں، اللہ تعالیٰ نے ان کو غیر معمولی دین کی فہم عطا فرمائی تھی، اور ان کی جو یہ احتیاط ہے یہ احتیاط مجموعی طور پر آدمی کو احتیاط سکھاتی ہے، کہ یہ خوبی صرف اسی ایک مسئلے کی نہیں ہے بل کہ اُن کا یہ مزاج بن گیا تھا کہ ہر خلافِ احتیاط چیز سے بچتی تھیں یہ تو ایک مثال ہو گئی ہے، آدمی کو ہر جگہ جہاں اندیشہِ معصیت ہو یا صورتِ معصیت، ہر ایک سے بچے، یہاں تو بے پردگی کے گناہ کا سوال ہی نہیں تھا وہ تو منوں مٹی کے نیچے تھے، اس کو بے پردگی تو نہیں کہتے، لیکن جب آدمی کی طبیعت بن جاتی ہے تو پھر وہ احتیاط و تقویٰ کے اعلیٰ معیار پر ہوتا ہے تو یہ اعلیٰ معیار ہے حکم شرعی نہیں۔ اس کا خیال رکھنا چاہیے۔

----- (بقیہ صفحہ ۲۶ پر)

آپ کے شرعی مسائل

از: مفتی محمد نعیم الدین قاسمی *

بیٹی کے نام وصیت

سوال: ایک شخص انتقال سے پہلے اپنی بیٹی کے نام اپنی تمام منقولہ اور غیر منقولہ جائیداد کی وصیت کی تھی تو کیا دوسرے وارثین کی موجودگی میں صرف بیٹی کے نام وصیت کرنا جائز ہے یا نہیں؟

جواب: دوسرے وارثین کی مرضی اور اجازت کے بغیر صرف ایک وارث کے حق میں شریعت اسلامی کے اعتبار سے وصیت نافذ نہیں ہوتی اور ایسی صورت میں وصیت کا عدم قرار دیکر تمام ترکہ منقولہ وغیرہ منقولہ تمام شرعی ورثاء کے درمیان شرعی حصوں کے اعتبار سے تقسیم کر دینا لازم ہوتا ہے۔ (فتاویٰ قاسمیہ: ۲۵/۹۸)

سورۃ فاتحہ کی کسی ایک آیت کا چھوڑ دینا

سوال: اگر فرض نماز میں سورۃ فاتحہ کی کوئی آیت چھوٹ جائے تو کیا حکم ہے؟

جواب: فرض نماز کی پہلی دو رکعتوں میں اور سنن و نوافل اور وتر کی ہر رکعت میں سورۃ فاتحہ مکمل پڑھنا واجب ہے، لہذا اگر بھول سے اس کی کوئی آیت یا کوئی جز ورہ گیا تو اس کی تلافی کے لئے سجدہ سہو لازم ہوگا؛ البتہ اگر فرض کی آخری دو رکعتوں میں پوری سورۃ فاتحہ یا اس کا کوئی جز نہیں پڑھا تو اس کی وجہ سے سجدہ سہو واجب نہیں ہے۔ (کتاب المسائل، ۱/۳۲۹)

سیلاب میں بہہ کر آئی ہوئی چیز کا حکم









سوال: اگر سیلاب میں بہہ کر کوئی چیز آجائے تو کیا لینے والا اس کا مالک ہو جائے گا؟

جواب: سیلاب وغیرہ میں بہہ کر آئی ہوئی چیزوں کا استعمال کرنا جائز نہیں ہے، کیوں کہ یہ لقطہ کی طرح ہیں، اور لقطہ کا حکم یہ ہے کہ مالک کو تلاش کر کے اس کو حوالہ کیا جائے، ہاں! اگر خود غریب ہو تو استعمال کی گنجائش ہے لیکن اگر مالک آئے اور مطالبہ کرے تو اس کی قیمت اپنے پاس سے ادا کرنا پڑے گا۔ (محقق دلائل جدید مسائل، ۲/۶۰۸)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Apr-24, date of Posting 5th Apr-24



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59